



د مینې لیک

Lalita Shilpa Kapoor
&
Deepesh Kunal Patel

THE TWENTY-NINTH...



ژباړن: محمود مرهون

۱۳۸۷ هـ.ش.



بِسْمِ اللَّهِ الرَّحْمَنِ الرَّحِيمِ

د مینیک

حقوق يې له خپروونکي ټولني سره دی !!

د کتاب ځانګړني

د کتاب نوم :: د ميني ليک

ژباړن :: محمود مرهون

: ۰۷۰۰۳۸۷۸۱۵

hamdamstury@yahoo.com

کمپوز ډيزاين :: محمود مرهون

چاپکال :: ۱۳۸۷ لمریز کال

خپرونکي :: سنځر خپرنډويه ټولنه

: ۰۷۹۹۲۷۸۲۱۳

د مينې ليك

ژباړن:
محمود مرهون

عبدالغفور ليوال

دوشنبه د عقرب شپږمه ۱۳۸۷

کابل

ګراني ليونۍ!

په سلامونو دې لمانځم،

بنايي وپوښتې، چې دايک ولې درته ليکم؟ ځکه له خپل
زړه څخه په زړه کې ناست محبوب ته ليک ليکل له رسوايي
پرته بل څه نه وي، خو اوس يې درته واييم:

يوه ځوان دوست مې دنړيوالو عاشقانه ليکونو د ژباړو
مجموعه را سپارلې ده، په هغې کې مې دنړۍ د مشهورو
شخصيتونو د مينې ليکونه په خوږه پښتو ولوستل خو ډوله
احساسات راته پيدا شول او چې احساساتو په سرواخيستم دا
ليک مې پيل کړ.

تر همدې ورځې مې فکر کاوه چې د مينې ليک ډېر شخصي
څېز وي مګر د ګران محمود مرهون له ژباړليو ليکونو پوه
شوم چې د مينې په اړه بېلابېل احساسات هم کله کله د يوه
بنکلي شعري يا ادبي ليکنې په څېر ارزښت درلودلای شي. نو

خکه می رخه راغله چې زما د مینې درد او ستا لپاره هغه ټوله
بنکلا چې زما په سترگو کې پته ده، د خلکو له نظره پته پاتې
شي.

ګراني!

ژوند د فیلسوفانو د نظر په څېر پیچلی نه دی، له یو ځایه
پیل کېږي او یو ځای پای ته رسېږي، لکه د شنو درو منزل،
چې هره بنکله شوکه یې د عشق یوه شنه خاطره وي.

زه او ته، یوه ورځ د ګڼوونو ترمنځ څنګ په څنګ روان وو، تا
مې پر اوږه سر ایښی او ما دې له ملا لاس چاپیر کړی، په
فکرونو کې ډوب، د مني باد ستا د تورو زلفو شو تاره زما پر مخ
خواره کړي وو، لاره په وچو سرو- ژیرو پانو پوښلې وه هر کله
به چې زموږ تر ګامونو لاندې ددغو وچو پانو د ماتېدو غږ راته
زه به زما او ستا ترمنځ ژورې چوپتیا ته څېر کېدم، ژوند لکه
هماغه منزل چوپ دی، خواغسي خوږ نه دی د ژوند سکوت
یاد مرګ بل نوم دی یاد دوو زړونو د یو ځای کېدو زیری.
هغه وخت چې خبرې یوازې په سترگو کې کېږي نو هیڅ قلم
یې د لیکلو او کاغذ یې د وړلو توان نه لري.

ته پوهېږي!

عشق د لیکلو لپاره هېڅ نه لري، د همدې لپاره عشق نه
تعریفېږي، هر چا مینه هغسي پېژندلې ده چې د خپل محبوب
په سترگو کې یې لوستلې ده.

د مینې د لیکونو د ژباړو هغه کتاب چې زه یې ددغه لیک لیکلو ته اړایستم یو نوی سبک شو او زه پوه شوم چې هر چاته خپله معشوقه تر گردې نړۍ ښکلې او هر چاته خپله مینه تر ټولو پاکه او سوزوونکې ده.

مور کله چې زیږېږو تر هغه وخته چې مرو مینان یو، او هر څوک په دې خواږه حقیقت د اعتراف مېرانه، نه لري. مور ولې د نورو عاشقانه لیکونه لولو؟ ددې لپاره چې دهغې مخاطب خپله پټه معشوقه گڼو، او هر څوک چې ادعا کوي داسې مخاطب نه لري نو یا زړه نه لري یا دروغ وايي.

ښکلې!

یوه ورځ داسې هم راغله چې ستا لومړنی لیک مې تر لاسه کړ هغه د مینې لیک نه و، خو د هرې کلیمې شاته یې د عشق یو خوږ اعتراف له ورايه نڅېده، هغه لیک ددې لپاره نه ولیکل شوی، چې یو څه افاده کړي، ددې لپاره هم نه و، چې له مانه څه پټ کړي، بلکې داسې لیکل شوی و، چې یوازې زه یې درک کړم او یوازې زه پرې وپوهېږم او همدا څه و، چې ماته یې ستا د مینې زیری راکاوه. هغه وخت ته مساپره وې، له ما دې پوښتلي وو، چې نه غواړې بېرته راشې زه پوهېدم، چې تا زما د مړینې تر بریده اضطراب او نا کراري احساسوله او له ورايه دې غوښتل چې درته ولیکم:

راشه – راشه او ...

عشق په لیکونو کې نه شي تعریفېدای، په دغو لیکونو کې د نړۍ ستر رومانتيست ویکتور هوگو، لوی موزيسين بتهوون او نورو نوابغو خپل قلم ازمويلي، زه باور لرم چې مور د هغوی له لیکونو څخه هغومره خوند او مانا نه شو اخیستلای څومره چې د لیکونو اصلي مخاطبانو «د لیکونکو معشوقو» ورڅخه اخیستل، او همداسې ده د عاشقانه لیکونو پټه لوبه.

له همدې لیکه د هرې کلیمې شاته پټ درد به یوازې ته احساس کړې او ستا د لیک د هر توري تر شا پرته ښکلا به یوازې زه ښکل کړم، ځکه دا زما او ستا مینه ده او په دې کې اغیار ته ځای نشته.

کله چې ستا لیک راغی، په کاغذ کې ستا د رغوی عطر یوازې ما وپېژاند او د ځینو کلماتو د لیکلو پر مهال ستا د قلم لږ زیدل ما احساس کړل بل څوک پرې ونه پوهېدل او زه د لومړي ځل لپاره د خپلې پوهې پر لور تیا وویاړېدم او دا دی د عشق غرور.

ستا د لیک په پای کې یو نوم وړان شوی و، پر هغه نوم ستا اوبښکه څخېدلې وه، هغه نوم به د چا و؟ ستا که زما؟ نه پوهېږم خو یوازې زه په دې وپوهېدم چې ستا له ښکلو سترگو بهېدلې اوبښکه ولې پر همدې نوم څخېدلې وه، دا نوم و «مینه»!
ستا اوبښکې نه غوښتل چې دغه نوم دې تر ما راوړسپړي، هغه یې وړان کړی و خو څومره ساده وه ستا اوبښکه، هېڅکله په

دې نه پوهېده چې دانوم يې خومره ځلولی و، ايا زه نه پوهېږم چې چاته د ليک ليکلو پر مهال ولې له سترگو اوښکه راځي؟
خومره خوږه رسوايي! نادانه اوښکه په دې څه پوهېږي؟
يوه سندرہ!

په ياد دې دي؟ زما او ستا په گډه يوه سندرہ خوښېږي يوه بېړی د اوبو په منځ کې روانه ده د اوبو په منځ کې دنيلوفرو د گلانو په کوڅه کې لاروهي او پيغله غواړي ټوله له خپل مضطرب مين څخه څار شي، غواړي د خپل معشوق ټول غم، درد او اضطراب په خپلو سترگو کې ور څخه غلا کړي يا يې په خپلو اوښکو ومنيځي . . . دا سندرہ زما او ستا خوښېده او، تا په هماغه لومړي ليک کې ددې سندرې څو کرښې راته ليکلې وې، هېڅ بل لوستونکی نه پرې پوهېده، باور لرم چې هغه دې يوازي ماته ليکلې وو، او همدغې ځانگړنې ستاد مينې د ټولو مخه نيوله خومره ښکلې تېروتنه!

عشق داسې دی لکه خوب او عاشقانه ليک داسې دی لکه د ليدلي خوب کيسه. د ليدلي خوب په کيسه بل څوک نه پوهېږي، او ما او تا چې گډ خوب ليدلی ددغې کيسې په خوږو پوهېږو.

زما د همدې ليک په مانا به هم نور خلک نه پوهېږي، دا خوب ما ليدلی او دا خوب ما ستا لپاره ليدلی، که نور ور څخه خوند نه شي اخيستلای زما يې پرې څه!

خوزه يې له هر کليمې او هرې شيبې خوند اخلم، زه همدا
اوس له ځان سره دا تصور وينم چې ته يې په هر توري
پوهېږي، ورته سره کېږي، ورته ومسېږي ،
بنايستو کې خندا وکړې او کله بنکلې – بنکلې وشرمېږي .
ځکه چې دا خوب ما ستا لپاره ليدلی او په کيسه يې زه او ته
پوهېږو، دا خوب دې له نورو پټ وي .
او ته دې همداسې بنکلې وې

په مينه
ستالېوال

مصطفى سالک

شانگي!

زما د وجود پر کائيناتو د نغمو خورې وړې خانگي!

د بنايست سر او تال دي مات مه شه.

سپين سترگي مي گڼې او که مطلبي ، بې وقوف

درته بنکارم او که ليونی ستا خوبه ده، زه مجبوريم بلکي

بيخي مجبوريم . ستا دي په خپلو نوراني سترگو قسم وي، ستا

دي په خپلو ورينمينو سندرو قسم وي زما الفاظ يوئل

ولوله، ايله يوئل، وايي چي روحونه لکه د وجود سر او تال

جوړه پيدا کيږي. يو دبل مينه او تکميل وي، خو فلک غمازي

کوي. يو يې په يوه زمانه کي دنيا ته راشي او بل په بله

کي، لیده کاته يې وه نسي، زندگي يې زندان شي او يوه ورځ يې

د ژوند سقراط د اجل شراب وسکي، بيانو تر محشره په لحد

کي د زړه داغ د انتظار خراغ و ګرځوي بيا به خه کيږي (والله
علم).

کله کله په يوه زمانه کي راشي، خو يو يې د مشرق
شي او بل د مغرب، دا تپه يې انځور دی:

چي د دیدن نصیب يې نه وي
په يوه کوڅه کي سره وړاندي وروسته شينه

خو کله کله زمانه زرینه پېرزوينه وکړي او دواړه
روحونه د يو چم ګاونډ وګڼي يې کړي، ادم او درخوله همدوی
نه و.


ته زما له وجوده جدا شوې څانګه يې، خداي (ج) ته
وګوره نيمګړی مي مه پرېږده، تکميل راوبخښه، تر ځوابه مي
د انتظار چاره پر زړه خښه ګڼه.

غزن

دیني ليک


اې د ميني او لپونتوب ليكونو! اې د خوانی او پاک لمنی ليكونو! تر اوسه ستاسو په ليدو لپونی کپرم او خوښي مي د خپل هوسناک وجود پر لوري وربولي. کله چي وغواړم يوځل بيا مو ولولم، پر ځنگنو مي لوېرم. ما ته يوځل بيا اجازه راکړئ چي هم هغه د خوښيو په کلونو کي واوسېرم او دهغو کلونو يوه ورځ د اوس په کال رانيسم. يو ځل مي پرېږدئ. هونبياران او پوه خلک په دې ښه پوهېږي چي زه څه وایم. پرې مي ږدئ چي يوځل خو پټ درسره وژرېرم.

(۱۷) کلن وم، بيلا بيلو خيالونو مي د خيال لمن نيولې وه، اميد په خپل ښايسته او نازولي ږغ ماته زيری راکاوه او زما نازک او بې خبره زړگي ته يې دوکه ورکوله. د ميني زړه وړونکي سپوږمۍ زما د زړه پر اسمان خپلي ښايسته او نازکي وړانگي شيندلې او زړه مي ستاله ښايسته نامه څخه پرته بل د هيڅ شي نوم تر خولې نه ايستی. زه هغه وخت تاته د مهربانه



خدای په خېر وم چي غوښتل مي د نړۍ ټولي خوښۍ
ستا پښو ته دروغورځوم او تا د نړۍ ترټولو بختور
څوک کړم. په هغه وخت کي زه يو سپېڅلی او تنکی
ځوان وم چي نن مي له ټول غټوالي سره د هغه
ماشومتوب سره په جنگ يم. اې د خيالونو، فکرونو او
خوږو چورتونو خوږو ورځو! اې د خوښۍ او توانمندی
وخته! اې هغو شپو چي د دوست او د ځيگر د ټوټې د
ليدو په تمه تيري سواست! اې هغو ورځو چي ژوندانه
مي د نړۍ ټولي خوښۍ غوښتي او هغو ورځو چي زړه
مي په سپېڅلې مينه پسي سرگردانه او ليونی ؤ. څه به
وسي که يوځل بيا زما پر لوري راسې او زما د زړه مات
سوی او درزي درزي ور چي په چغو چغو پرانيستل
کيږي او بيرته تړل کيږي، په ارامۍ سره د چغو وهلو
څخه د تل لپاره بند کړې، يوه ښايسته موسکا پر
ولروې او د تل لپاره همدغه موسکا دلته پرېږدې. اې
د ځوانی کلونو! مگر ما ستاسو سره څه کړي ول چي په
دونه تيزی راڅخه په تېښته ولاړاست.

اې د خوښيو ورځو! زه نور نسَم کولای
ستاسو پر وزرونو کښنم او دځوانۍ په پراخ او خوږ
اسمان کي والوزم.



نو بيا ولي مي اندېښنې راته ډيروئ او زما د
 سترگو په وړاندي دونه بنايسته ځئ او راځئ؟ هرکله
 چي په يوه سپېڅلي بنايسته او غوره ورځ د تير و خور و
 خور و وختونو په سپينو، ساده او سپېڅلو جامو کي چي
 زما د سپېڅلي او نازولي ميني بنايسته او نازک يادونه
 يې په لاس کي وي او په خپل بنايسته او نازک وجود
 زما پر لوري په نازکو او پستو قدمونو ورو ورو راځي، زه
 يو ناخپه ځان د هغې پښو ته ور اچوم، څونه ترڅي او
 سوځوونکي تودې اوبنکي بهوم؟

مگر په دې وخت کي له يو سپين ټوکر څخه
 پرته چي اوبنکي مي پرې وچوم بل هيڅ نه وينم .

خو څنگه چي ځواني تېره سوې ده، نو ښه خو
 دا ده چي يادونه يې هم له ځانه ليري وشړم . پرېږدئ
 چي چي د خزان ناځوانه باد مي د ځوانۍ د پسرلي
 بنايسته او نازکي پاڼي چي نور يې ژوند پاي ته
 رسېدلی دی او مړې سوي دي، له ځانه سره د مرگونې
 افق پر لوري يوسي . په دې فاني نړۍ کي زموږ څخه
 هيڅ هم نه پاته کيږي مگر پرته له هغه شهکارونو چي
 موږ يې له ځان څخه پرېږدو . اندېښنو لاسونه سره
 ورکړي دي او د يووالي سمبول يې جوړ کړی دی . موږ
 هم لکه بې ځايه خيال له دې فاني نړۍ څخه لکه د يو



جسم له منڃه تلونڪي سايه و رکيرو او له ازل شخه د
ابد پر لور گام ڀڌو.

په مينه



لمسری لیک

(۱۸۲۰ - جنوري) د یک شنبې شپه

زما گرانې او خوږې ادل!


ستا خوږو او ښایسته خبرو مي روح او زړه
دواړه بل ډول کړل او اندېښنې يې راڅخه واخيستي.
ته هر کار چي و غواړې زما په زړه ئې وکړې،
کولای يې سې او هو رښتيا! که چيري نه پوهيدای چي
ستا اورنۍ مينه به مي په مړ ژوانده بدن کي ساه پوکي نو
په ډيري خوښۍ سره به مي ځان د مرگ و ارامي او هوسا
غيري ته ور اچاوه .

نه پوهېږم نن شپه چي غواړم بيده سم د تيري
شپې په پر تله څونه فرق لري. زما گرانې ادل! تېره شپه
مي له خپلو ټولو ناز کو هيلو او سپېڅلو ارمانونو سره چي
د زړه په گوت گوت کي مي پټ دي، د تل لپاره مخه ښه
وکړه او مرگ راته د خوښيو او خوشاليو ناوې ښکار يده
مگر پر دې ټولو سر بېره مي له ځان سره وويل :-



که هغه په رښتیا راسره مینه نه لري او که د هغې د مینې او مهربانۍ وړ نه یم، مگر زما خوښي چي دهغې هیله او ارزو ده؟! زه باید ولي مرگ ته هرکلی ووایم؟ ایا زه باید ژوند یوازي د خپل ځان لپاره وکړم؟ نه، داسي نه ده، ځان مي، روح مي او ټول وجود مي دهغې په واک کي دی. زه په کوم جرئت او کوم زړه باید د هغې د مینې غوښتونکی واوسم؟ ایا زه خدای یا کمه پرښته یم؟ دا سمه ده چي زه له هغې سره بې اندازې زیاته مینه لرم. غواړم چي خپله ټوله هستي مي تر هغې څار او قربان کړم. په نړۍ کي داسي هیڅ نسته چي زه دي یې دهغې تريوې موسکا یا هيلي څار نکړم.

ولي زما د ژوند یوازنی ارمان هغه نه ده؟ ښه، نو که چيري هغې ته زما مینه ارزښت نه لري او په اړه مي هیڅ فکر نه کوي نو زه لا ولي ژوندی یم؟ او، یاد مي سول، که هغه زما سره مینه نه لري دا دهغې گناه نه ده دا زما گناه ده ځکه زه دهغې د مینې وړ تیا نلرم. زما دنده او وظیفه دا ده چي په هر ډول کيږي او هر ډول کولای سم هغې ته خوښي ور وبخښم، نیکمرغي ور په برخه کړم، روح مي دهغې و سختیو او تکلیفونو ته سپر کړم، سینه مي دهغې و بدبختیو ته ونیسم او سر مي دهغې په پښو کي کښېږدم. زما یوازنی خوښي دا ده چي هغه کله کله



د خپلو تکلیفونو په وخت کې پر ما د مرستي برغ وکړي. ایا دا لازمي ده چې هغه مي د مرستي په مقابل کې مننه راڅخه وکړي. د؟ دهغې څه گناه ده چې زه ورسره مينه لرم؟ ایا ادل هم مجبوره ده چې راسره مينه ولري؟ نه، هيڅکله نه. زه مي ځان ته هيڅکله دا حق نه ورکوم چې دا اسماني پرېنښته په دې مجبوره کړل سي. هغه کولای سي چې له ما څخه مي د لوبو اله جوړه کړي ځکه که د عمر تر پايه پوري دهغې او مينې لپاره يې سربښندنه وکړم او ټوله شتمني دهغې په پښو کې و غورځوم، بيا به مي هم هغه څه چې بايد کړي واي نه وي کړي. مگر نن شپه هم د تيري شپې په څېر خوب نلرم خو په دونه بدلون چې نن مي ډېره ستره نېکمرغي خوب ته نه پرېږدي او پرون ستري بدبختۍ نه پرېښوولم. نن مي د اميد سترگي بيا د خوښۍ پر لور ځليږي. ادل! ته ووايه ایا دا رښتيا ده چې راسره مينه لرې؟ ایا کولای سم چې په دې خواږه خيال ونازېږم او له ځان سره و مسيرم؟ ایا گمان نه کوې چې زه دي له دې خوندور فکره چې ټول ژوند ستا په څنگ کې تيروم، ليونی نسې؟ ایا زه په دې ډاډه واوسم چې ته به راسره په گډ ژوند کولو کې خوشاله ئې؟ ایا ته هم زما داسې نمانځنه کوې لکه څنگه چې زه ستا نمانځنه کوم؟



اه! نه پوهېږم چي ستاسو ليک زه خونه
 خوشاله کړم او نه پوهېږم چي د تيري شپې له خبرو مو
 چي خونه مو پرې خوشاله کړی يم، څنگه صفت و کړم.
 له تا ډېر مندوی يم زما گرانې ادل! اې مهربانې پرېستې!
 غواړم چي په مخ کي دي ځنگون کت کړم او مننه مو
 وکړم. خدای(ج) دي مل سه! غواړم چي سترگي مي
 بندي کړم او د خوږو خيالونو په سپېڅلې غيږه کي شپه
 په خوښۍ سهار کړم. نور نو ته هم د خوب سپېڅلي
 پرېستې ته اجازه ورکړه او بنايستي سترگي دي د خوب
 په نيت پتي کړه.

ويکتور هوگو



دوهم ليک

دوشنبه (۲۸- فبروري)

زما گرانې ادل! که چيري مي تېره شپه ستاسو په غوښتنه کار کړی وای او هغه ليک مي بيرته تاته درکړی وای کوم چي زه يې ډېر پرېشانه کړی وم، خو په عين حال کي رته ډير په زړه پوري هم و ځکه له لوستلو يې پوه سم چي راسره مينه لرې، نو ډير به نفستنگی سوی وای. په ډيري خوښی سره اقرار کوم چي ټولي سهوي او خطاوي زما دي او په ډيري پښېمانی بخښنه درڅخه غواړم. زه بايد هيڅکله تا ونه غنډم ځکه چي يوازنی څوک يم چي د زړه له تله مو بايد نمانځنه وکړم او پر دې ټولو سر بېره تاسو بايد ما هر کله له خپلو نوو برياليتوبونو او پرمختگونو څخه خبر کړئ او خپلي هيلي او ارزوگاني مو را سره شريکي کړئ. مگر له تاڅخه يوه گيله هم لرم. پوهېږم له نخا سره دي ډېره مينه ده ځکه په وار وار دي



راته ويلي دي چي له (والس) سره ډيره مينه لري نو بيا
 ولي نه ناخي؟ خو ځله درڅخه غوښتنه سوې ده؟
 تېروتنه مه كوه. وينې چي ما ستاسو په خاطر له
 ميلو، جشنونو، نڅاوو او شپې ناستو څخه سترگي پټي كړي
 دي؟ دا په دې خاطر نه چي زه ځان بښنده كوم. دا ماته
 هيڅ خوند نه راکوي او ځان بښنده خو هغه وخت وي چي
 څوك له يوشي سره مينه ولري مگر زما خوښي هغه وخت
 وي چي تا په خپل څنگ كي وينم او داچي نڅا تا ته د ژوند
 د خوښيو تر ټولو ښه خوښي دربخښي نو تا يوه لويه ځان
 بښنده كړې ده. زه مو له ښه سلوك او نېك كردار څخه
 ډېر مندوي يم مگر هيڅكله مي دا هيله نلرله چي ته دي
 زما له لاسه پر ځان دونه غټ ظلم وكړې. دا رښتيا ده چي
 زه نه غواړم تا دبل چا په غير كي ووينم او په دې ډېر
 ځوريرم مگر زه مي بيا هم ځان ته دونه اجازه نه ور كوم
 چي ستا خوښي مي د ځان په خاطر درڅخه واخلم ځكه
 كه چيري زما په زړه كي ستاسو په څېر له يو بل څه سره
 مينه واى، تاسو به هيڅكله زه له هغه څخه نه واى را
 گرځولى. بيانو ولي ځان په تكليف كوي! ولاړه سه و
 ناڅه! ځان خوښ وساته مگر هرځاى چي ئې، ما او زموږ
 ترمنځ رښتني مينه مه هېروه! كېداى سي چي تر ما
 بښايسته، با تجربه او ښه نڅېدونكي ځوانان ووينې مگر په



پوره جرئت ویلای سم چي یو به یې هم تاته زما په خېر
 سپېڅلې او پاکه مینه در نکړي. نه غواړم چي تاسو مي د
 زړه له پټو اندېښنو څخه خبر کړم ځکه چي هغوی پای نه
 لري او له ډېر وخت راهیسي کله چي تا خوښ خوشاله
 ووينم، هغوی ټولي مي هيري سي. چي سترې دي نه
 کړم؟. خدای (ج) دي مل سه! زما څخه څه مه پټوه. ما په
 خوله يا په ليکلې توگه خبروه. ماته دعا وکړه چي
 خدای (ج) ماته کاميابي، خوشالي، توان او صبر راکړي چي
 ستا دنه ليدو په وخت کي خسته نه سم. هيله مند يم چي
 دا ليک درباندي و نه غميرې. کله چي له ځانه سره فکر
 وکړم چي ته به زما سې نو خوښي مي د خپل ټول بڼايسته
 وجود سره دمغزو پر کور برید کوي. زما درنې ادل! ته
 رښتيا هم زما يې؟ که څه هم چي ډېر لوی مشکلات مي
 مخ ته لکه لوی غرونه ولاړ دي او زما پټه راتلونکې يې لا
 راته پټه کړې ده مگر بيا هم غواړم لکه اوم شارل په چغو
 چغو او په لوی زړه دا ووایم: ((خدای (ج) په خپل لوی
 ذات هغه ماته ډالی کړې ده او اهریمن زما څخه د هغې د
 اخیستلو توان نلري))

هې! چي خفه نسې. څه خدای (ج) دي مل سه!

((سناسو وفادار ویکتور))



دریم لیک

(۲۸- مارچ)

زما نازنیني ادل! راخه غوښتي دي وه چي يو
 شو توري درته وليکم. اخير شه غواړې چي درته و يې
 ليکم؟ ايا د ميني يوه داسي کلیمه سته چي ما دي تر
 زرځله کمه درته ويلې او يا ليکلې وي؟ ايا غواړې چي
 يوځل بيا په چغو چغو ووايم چي درسره مينه لرم؟ مگر ته
 په دې نه پوهېږې چي د زړه خبره هيڅکله پر خوله نه
 راځي؟ که چيري درته ووايم ترځان او روح مي زيات
 درسره مينه لرم، کومه نوې خبره به مي نه وي کړې. ته په
 دې ښه پوهېږې چي زه مي ژوند او روح ته تر تا زيات
 اهميت نه ورکوم. څوځله درته ووايم چي کچيري مي ته
 تر ټولو ستره نه بللای، هيڅکله به مي زړه په دونه آسانی
 سره تاته نه درکولای او روح او ژوند به مي په دونه



بېخاری سره تر تانه جارولای. له همدې کبله به دي تل لمانځم. که له ما څخه کومه سهوه کيږي نو هيله لرم چي تاسو به زما له سهوي څخه ځکه نه خفه کېږئ چي په ساده توب او پاکۍ مي ښه خبر ياست. زه مي ځان ستاسو څښتن بولم او يوازنی څوک چي کواي سي ما له دې ستر نعمت څخه بې برخي کړي، تاسو ياست. تاسو په رښتيا هم ډېر مهربانه ياست. ستاسو گاونډيان خو به مو نه ځوروي؟ هيله کوم چي له هرڅه چي درپيښيږي، خبر مي کړئ. زړه مي غواړي چي ټول هغه څه چي ستاسو لپاره مي له وسه کيږي، تر سره يې کړم. ته پوهېږې چي زه مو په زړه کي تاسو ته څونه هيلي او ارزوگاني لرم؟ او ها، که چيري زه يوه ورځ ستاسو څښتن سم او که چيري يوه ورځ ستاسو سره په څنگ کي واوسېږم، په سبا يې زه په خوښۍ سره تيار يم چي له دې نړۍ څخه سترگي پټي کړم او بلي نړۍ ته ولاړ سم. څوک د دې حق نلري چي په ما پسي چوک چوک وکړي ځکه چي يوه د خوښۍ ورځ د ټول ژوند سره هم نه سموم او تر ټول ژوند يې لويه بولم.

اې زما درنې محبوبې! ستاسو په اړه مي فکر کاوه ځکه زه مو په اړه ډير چورت وهم. ته پوهېږې چي څونه مينه درسره لرم؟ هيڅ داسي کار نسته چي زه يې ستاسو لپاره وه نه کړای سم. په پرله پسې توگه کونښن



کوم چي د ژوند کولو لپاره ښه پوره تیاری ونیسم نو له دې کبله هیله کوم چي مینه مو راڅخه ونه درېغوی. غوښتل مي چي یوه بله خبره درته وکړم. ته باید په دې خبره واوسې چي نور تا خلگ د جنرال هوگو د ملگري په توگه پېژني، نو باید کوم داسي کار ونکړې چي خلگ یې درڅخه تمه نه لري. چاته اجازه مه ورکوه چي نوم دي په سپکه واخلي او یا په بدو سترگو درته وگوري. کېدای سي چي ته دافکر وکړې چي زه مي د پلار د لوړي رتبې په خاطر ډیر مغرور یم مگر خدای(ج) شاهد دی چي زه ستاسو له مینې پرته بل هیڅ شي ته ارزښت نه ورکوم او په دې نازیږم چي ته راسره مینه لري.

خدای(ج) پامان



علورم ليک

(۲۶- اپریل)

ادل! یاد دي دي چي نن له هغه ورځي چي زما
برخليک بنکاره سو يو کال تيريري؟

د(۱۸۱۹) کال د اپریل د میاشتي (۲۶) ماښام
و چي د یوبل څنگ ته ناست مویوبل ته د زړه راز ووایه.

څنگه چي ما مي په کمزوري زړه تاته زما بي
انته مینه دربنکاره کړه، تاهم په ډيري سادگی سره په
خپله سینه کي د پتي ميني څخه پرده پورته کړه.
رښتیا، زه په هغه ورځ د زمري په څېر زړور سوم. زړه

مي ډېر آرام سو. داسي فکر مي کاوه چي د ټولي نړۍ
پاچهي زما ده ځکه چي دا مي احساس کړه چي په دې
نړۍ کي يو داسي څوک سته چي زما له دې خوار وجود

سره مینه کوي. اوه رښتا، ستا دي په خدای(ج) قسم
وي، رښتیا راته ووایه چي تا خوبه هغه شپه هېره کړې نه
وي. راته ووایاست چي تاسو هغه شپه نه ده هیره کړې

ځکه زما غم، خوښي او هرڅه له هغې شپې پیل سوي



دي. زما گرانې ادل! اوس له هغې ښايسته او زرینې شپې چې درست کائنات زموږ سره په خوښۍ کې نڅېدل، یو کال تېر سوی دی مگر په دې لږ وخت کې مې ډېر تکلیفونه ولیدل. پرېږده چې نن هغه راز چې هیچا ته مې یې د ویلو زړه نه کاوه، ته ووايم .

ادل! کله چې زموږ کورنۍ په دې خبرې سوې چې زه او ته له یو بل سره مینه لرو نو پر دې خبره فیصله وسوه چې زه او ته باید یو له بله سره ونه وینو. زه به ستا په فکر په دې خبره خونه خواږدی سوی يم؟ په ډېر تلوار مې خپلې خونې ته ولاړم او په تنهایۍ کې مې له ځانه سره په هټ هټ وژړل. لمړی مې فکر وکړ چې باید د مرگ آرامي غیږې ته پناه یوسم مگر ستاسو ښايسته او نازینه خبره مې مخې ته راغله، بیرته مې له ځانه سره فکر وکړ چې نه، زه باید ستا لپاره ژوندی و اوسم. په دې وخت کې مې پر خپلې بدمرغۍ ښه ډېر وژړل ځکه ماته ستاخه لیرې او ستاخه پرته ژوند له یوه تر څه مرگ څخه پرته بل څه نه و. له هغې ورځې چې څه کوم، چیرې ځم او چیرې گورم، یوازي ستاسو خبره ده چې د سترگو وړاندي مې دوري هوري کیرې او یوه دقیقه هم نسیم کولای چې له یاده مو وباسم. هیله مند يم چې په هغه څه چې په دې لیک کې یې لولئ، خپه نسئ. ډېر زیات



خوشاله کيږم که ته هم خپل ټول هغه رازونه چي په زړه کي يې لرې، راته بې پردې کړې ځکه زموږ له ميني يو کال تيريري، نو هيڅ امکان نه لري چي دا درست کال دي پرته له کومي خوښۍ او غمه تېر سوی وي.

نن سهار مي درسره د خبرو کولو زړه ځکه ونکړ چي تاسو تر (۲۸) نېټې اجازه نه ده راکړې چي خبري درسره وکړم. پوهيري چي دې نوي فرمان مو خونه په زحمت کړی وم؟ مگر بيا مي هم ونه غوښتل چي ستاسو خبره در ماته کړم او له امره مو سر غږ ونه وکړم.

شپه تر نيمايي اوښتې ده. ته به ښايي په خپلو نازينو خوبونو کي پر کومو غرونو او رغونو گرځيې مگر ستا بېچاره مين ځان ته د خيال وزرونه جوړ کړي او ستا د ميني په اسمان کي الوت کوي، تر تا ځان در رسوي او کله چي تا په نازين خوب کي موسکۍ موسکۍ ويني نو په ډېر ډاډ او سکون سره دي پاسته او ورينبمين ورېښتان د ميني په سپيڅلتيا ښکلوي او درته دتل پاتي ژوندانه دعا کوي.

خدای دي ساتندوی سه!!

ويکتور



پنجم ليک

اې زما نازنيني ادل! کولای سې چې راڅخه ناراضه واوسې. زه ټوله اونۍ ډير سرسام وم ځکه د هغې خوندوري شپي بنايستو او خوندورو خيالونو او يادونو مي هرڅه راڅخه هېر کړي ول.

هغې شپې ته ډيره بنايسته شپه وایم مگر له دې ستاينې څخه ډېر په زحمت کيږم هم او د کينې اور مي سوځوي. ما نه غوښتل چې ته دي دونه بنايسته کميس زما څخه پرته د بل چا لپاره واغوندي او زما نه خوښيږي چې نور خلک دي ستاله بنايست څخه خوند واخلي.

وينې؟ داسې لږزې اخیستی يم. مه راباندي خنده. که چيري راباندي خاندي، دا د دې پخلی کوي چې هغونه مينه چې زه ستا سره لرم، ته يې زما سره نلري. کله چې تا د نورو په مخ کي دونه بنايسته او فيشن سوي وينم، ته په دې نه پوهيږي چې په ما څه کيږي؟ يو ډول کينه مي له ټولي نړۍ سره پيدا کيږي چې تاته په حسرت



حسرت گوري او ته په دې نه پوهېږې چې خونه بې مانا
 خيالونه او بې ځايه انديښنې مي د مغزو ميلمنې کيږي. زه
 تر هغو ټولو ځوانانو چې ډېر ښايسته نخيږي، بيخي
 کوچنی او ان هيڅ يم. له بله اړخه ستا سادگي او د هغوی
 په اړه بې پروايې هغه څه دي چې زړه مي را آراموي او ټول
 شکونه او ويري مي بېځايه ثابتوي. ته پوهيږې، کله چې
 ښايست او سادگي په يوه وجود کي يوځای کيږي، دا په
 حقيقت کي د ستر ذات يوه ډيره لويه کرشمه او معجزه
 وي. پوهيږې، ستا راکښون او جالبوالی په څه کي دی؟ د
 دې يوازنی لامل ستا سادگي او سپېڅلتيا ده. زما نازينی
 ادل! دا د پرښتو صفت او پاک لمني تل درسره وساته
 ځکه له دې څخه پرته د روح سپېڅلتيا او د ميني پاکي له
 منځه ځي. د ځان په اړه دي داسي فکر وکړه چې ته د
 ښکلا، حيا، سپېڅلتيا، سادگي او وفا يوه غوره نمونه ئې.
 ځکه ما ته د دې نړۍ په سر يوازنی ښځه د ځان لپاره غوره
 کړې يې او غواړم چې ټول ژوند مي ستا سره په څنگ کي
 تېر کړم چې زه په ډيري هوسايې سره دا خويونه په تا کي
 وينم.

دا کرښي چې لولې، بېهوده کرښي يې مه بوله. د
 ځان خيال دي سته. ته گوره، له کومه راهيسي چې ما مي
 خپل ځان پېژندلی دی، زه په دې پوه سوی يم چې تاسو



مي په زړه کي څونه ځای لرئ. ته فکر وکړه، ددې لپاره چې دا په ډاگه کړم چې ستاسو وړ يم او کولای سم چې ټول ژوند مي ستاسو په څنگ کي تېر کړم، ماڅه کړي دي، څه کوم او څه غواړم چې وئې کړم؟

ته به په دې څه وخت پوه سې چې څونه مينه در سره لرم؟ زما گرانې ادل! کله چې دا را يادوم چې در سره نڅېدلېم، په غېږ کي به مي نيولې، خپلي سينې ته به مي رانږدې کولې او له ځانه به پردی کېدم نو روحاً ارامېږم او ځان دنړۍ د سر تر ټولو خوښ سړی بولم. رښتيا، زه او ته ولي بايد جلا واوسو؟ څه کيږي چې ته د ژوندانه تر پايه زما په غېږه کي په ناز ناز خوبونه وکړې؟ موږ خو کومه گناه نه کوو.

ادل! هيله کوم چې راته وواياست. پر دې به څوک بد وايي چې يو خاوند دي خپله مېرمنه له خپلي سينې سره جوخته نيسي.

دا د خوښۍ وختونه ولي تيريږي؟ عجب ده. دا وختونه له درستې نړۍ څخه تيريږي. دې ته نه د عقل بندونه لويږي نه د زور. ته دې خوښۍ ته گوره! دنړۍ د شتمن او زور وړ کس تر څنگ په بېخاری سره په خدا خدا تيريږي مگر تر اوسه داسي کوم ځواک نه دی پيدا سوی چې دوی دي را وگرځوي. رښتيا، دا خوښي چيري



درومي؟ ددې کوم کور يا ځای چاته معلوم دی؟ په دې نړۍ کې به کوم داسې څوک وي چې تبتېدلې خوښي دي بېرته راستنه کړي؟

وينې، چې له شکایتونو پرته مي له خولې بل څه نه راوځي. پوهيږم چې خوښۍ او نیکمرغۍ مي ستا په لاس کې دي، نو هيله کوم چې ماته مي خوښي او نیکمرغي بېرته راکړې. هيله کوم چې لیونتوبونه مي و بڅښې. خدای (ج) دي مل سه! زه بینوا او وارخطا یم. زړه مي مه زهیروه. مینه راسره وکړه. روح او ژوند مي ستا دي.

وينې، چې تر هغه مي اوږد لیک چې تا غوښتی وو، درته ولیکی. که مي له دې کاره خوښه سوې ئې نو ته هم ماته همداسې لوی لیک ولیکه. خدای (ج) دي مل سه، ته وا دا اوږد لیک به تر پایه ولوستلای سې که څنگه؟



اتم لیک

(جمعه - ۹ اگست)

اي زما درني محبوبې! وخت بيخي لږ دی. شپږو بجو ته يو څه وخت پاته دی. ما مي مابنامنی خوړلې ده. ورځ مي په خورازره تنگی تېره کړې ده. هرڅونه کوبښن چي مي وکړی څو ژر يو ليک درته وليکم، و نه توانيدم. هيله کوم چي يو څه مي تشويق کړې. زه نور نسيم کولای چي ستاخه ليري والی وزغمم. نږدې ده چي د صبر او زغم لمن مي له لاسه ايله سي. نو هيله کوم چي يو څه ډاډ را کړې او تشويق مي کړې. له تير و دريو مياشتو څخه زه پوه سوی يم چي ژوند څه شی دی مگر اوس بايد چي څه وختونه په زحمت او تکليف تېر کړم ځکه چي ستاخه ليري يم مگر کله چي يو کال تر مخه وختونه را ياد کړم نو د هغه وخت خوبنی مي و سترگوته جگي ودريري او را ياديږي مي چي په ارکو او بورک لارن کي به گرځيدلو. زه د هغه وختونو په اړه فکر کوم چي په کوچنی پاروهونکې کښتی کي به گرځيدو او ما به د هغې کوچنی کښتی په چلولو چي ته به پکښي سپره وي، ځان د



نړۍ د ټولو بېړۍ چلوونکو استاد احساساوه او فکر مي کاوه چې د ټولي نړۍ چلوونکی زه يم. زه تل د هغو سهارونو په ياد راوښېږم. کوم چې ستاسره په سترگو کېدو به پيل کېدل. کله چې مي دغه بنايسته او نازولي يادونه د مغزو د ياد د خوني ور په خپل ناز کولاسو په ناز ناز ټکوي نو ځان مي په ځان کې په چغو چغونارې وهي چې ته څه سوې، ته ولي زما څخه جلا سوې او ولي زما څخه ليري ولاړې. زه دي يوازي ولي پرېښودم مگر بيرته مي د اميد ناوې په مخ کې ودرېږي او راته وايي چې د هر غم په پای کې خوښي سته، لکه د هر شپې پسې چې سهار راځي او زه يو ځل بيا حسوم چې زه يو څوک يم. ادل! خداي دي هغه وخت ژر راولي چې مور، گډ ژوند پيل کړو. بخښنه غواړم چې واييم (مور) ځکه زه در څخه د مينې تمه لرم نو ځکه واييم. رښتيا، هغه به څنگه وخت وي چې مور د تل لپاره د يو او بل سو او گډ ژوند پيل کړو، هو رښتيا، مور به څنگه ژوند کوو؟

ادل! غواړم چې د عمر شل کلونه مي په دوو هغه مياشتو بدل کړم چې ما نور هم لوی کړي او ستاسره د يو ځای کېدلو جوگه سم خداي (ج) دي مل سه زما درني پرېښتي.
له همدې ځايه دي مچوم.

((ستا وفادار ويکتور))



نم لیک

(جمعه - ۱۴) اکتوبر

زما نازنيني ادل! زه کله کله فکر کوم چي زموږ نيکبختي څونه نږدې ده او له دې وروسته به هيڅ شی زموږ د ليري والي سبب نسي. فکر کوم چي ژوند ډېر ښه دی او کله کله خو فکر کوم چي زه داهرڅه خوب وينم. کله کله مي تير دوه کلونه او يو کال له هغه مخکي را په یاد کړم او له ځانه سره فکر کوم چي زه هغه وخت څونه بدبخته وم او نن څونه نيکبخته يم.

کله کله په زحمت سره هغه وختونه را یادوم چي ستا په مازي ليدو به مي ځان خوښ ساتی او هغه وختونه کله چي به مي ته په کوڅه کي د ګر ځېدو او راګر ځېدو په حال ليدلې. رښتيا، هغه لمن چي تا به اغوسته، زما ډېره خوښېده او رښتيا، هغه وخت به زما تر ټولو ستره نيکمرغي په دې کي وه چي ته به مي څو لحظې وليدې. کومه ورځ چي به مي په وېره او لږ زه ستا سره د دوو خبرو جرئت وکړ نو په هغه ورځ به



مي ځان دنړۍ تر سترو امپراطورانو هم ستر باله او دا خوښۍ
مي هم ډيري لږ په لاس راتلې.

څونه د خوښۍ ځای دی! دا ټولي خبري تيري
سوي دي. په راتلونکي کي به څونه خوښۍ لرم؟ اوس هيڅ
شي او هيڅ څوک نسي کولای چي موږ له يو بل څخه جلا
کړي. هيڅوک نسي کولای چي زموږ د مينې او زموږ د يو بل
نازوني مخه دي ونيسي. زه بيا بيا دا وایم چي زه رښتيا هم ډېر
نيکمرغه يم او ما تر اوسه دونه ښه کار نه دی کړی چي زه دي
د دونه نيکمرغۍ وړ وگرځم. مينې مي زړه او حواس راڅخه
خپل کړي دي او نه پوهېږم چي څنگه مي خپل احساسات
درته بيان کړم ځکه هغه څه چي زه حسوم، دهغوی لپاره زه
لفظونه نه لرم او هغه په دغه کوچنۍ ژبه چي زه ئې لرم نه
بيانېږي ځکه هغه يوازي احساس دی او داسي يو احساس
چي څوک يې حسوي، بيانولای يې نسي. دا داسي څه هم نه
دي چي زه يې په قلم وليکم. زما درنې ادل! که په رښتيا هم
راسره مينه لرې نو له خپل زړه دي په دې اړه وپوښته. خپله
به پوهه سې.

اې نازنيني پرښتې! زما او ستا مينه د دې لپاره يوه
ښه نمونه ده چي د اښکاره کړې چي تل غوښتنه په خپل ذات
کي يوه لاسته راوړنه ده. په څو مياشتو کي زه په دې وه
توانېدل چي د نيکمرغۍ په لار کي هغه غټې ډبري چي و



نيڪمرغي ته يي زما درسڊو لاره ڊب ڪڙي وه، له لاري ليري
 ڪڙم. هغه ڇوڪ چي ستا په ڇپر پرنبتې سره مينه ولري او په
 دي هم پوه سي چي ته هم مينه ورسره لري، هغه ته به په نري
 ڪي داسي شه وي چي ستا لپاره يي ونسي ڪولاي؟.

زما نازولي پرنبتې! خداي (ج) دي مل سه! ستا
 نڪمرغه دوست دي مچوي او په فڪر ڪي دي چي ته به ڇنگه
 شپه تير وي او اوس به ڇنگه يي؟

ويڪٽور



۱۵/مارچ/۱۸۲۲

د تيري ورځي د بنايسته سهار او يوه ورځ مخکي
له پروني سهاره او د براهي بنايسته ماخستن څخه وروسته
نن له کوره نه وځم او ارومرو يوڅه درته ليکم. پر دې
سرپرته زما بنايستي ادل! زما نازيني ادل! څه خونه لرم چې
درته ويې ليکم.

خدای دي نه کوي، دا دوې ورځي کيږي چې په
دې چورتونو کي يم چې داسي نه وي چې زموږ دانیکمرغي
لنډمهاله وي او هر څه مو تالا ترغی سي. زه فکر کوم چې زما
دا د نيکمرغي احساس مخکنی نه دی. ځکه چې زه دا
ملکوتي احساس تر اوسه نسیم درک کولای. زما ادل! ته تر
اوسه په دې نه پوهېږې چې ما مي ځان څه شي ته تسليم
کړی دی مگر عجبه دا ده چې ايا زه خپله پوهېږم؟ کله چې
کمزوری وم، فکر مي کاوه چې ځان مي ارام کړی دی.
څنگه چې مي ځان ناامیدی ته سپارلی ؤ، فکر مي کاوه چې
زه باشهامته يم مگر په اصل کي مي ځان تسليم کړی ؤ. اه...
پرې مي ږده چې ځان مي د يوې خاشې په خير ستا په
پنبو کي چې دونه مهربانه او سپيڅلې يې، در واچوم. ما فکر
کاوه چې د ځان او شتمني په له لاسه ور کولو به هم تا خپله نه
کړم مگر تا - زما سخاوتمندي پر بنسټې! - خپل هر څه تر ما
قربان کړل.



ادل! ايا پوهېري چي ستا ويكتور تيري اته ورځي
په څونه زحمت او تکليف تيري کړي دي .

له ځان سره مي فکر کاوه، که چيري مي د پلار
ليک د اميد لمن په غوڅه توگه زما له لاسه خطا کړي نو يو
څه پيسې به پيدا کوم او له تا سره به د فرانسې تر پولي اوږم،
يو داسي ځای ته به په گډه څو چي چيري زمور د ژوند کولو
لپاره هرڅه تيار وي، داسي څوک نه وي چي زمور د دوستۍ
مخه ډب کړي او کله چي زه او ته د فرانسې له پولي د يوه
ميره او ميرمني په نوم واوړو نو په يوه داسي ځای کي به
استوگن کيږو چي دهیڅ چالاس مور ته نه رسيږي. ورځ به
په يوه کوچنۍ کبنتۍ کي په شنو اوبو کي گرځو راگرځو او
د ستر څښتن له بنايسته تخليق او لاهوتي نړۍ څخه به
خوندونه اخلو او شپه به د يو څپره لاندي له ټولي نړۍ څخه
جلاد پاک خداي (ج) تر بنايسته او شينکي، مهربانه او مينه
ناک اسمان لاندي د يو بل په غير کي د لافاني نړۍ په هيله او
خيالونو سبا کوو او څنگه چي نن مو پرون کړی، هم هغسي
به سبانن کو .

مگر زما سپېڅلي ادل! فکر و نه کړې چي زه له
دې ټولو نيکمرغيو سؤاستفاده کوم. البته ته به هم بنايي دا
ډول بې مانا فکرونه نه کوې چي په سبب يې زه ځان ستا په
وړاندي کوچنی حس کړم .



ادل ..ادل! زما شخه نفرت مه کوه. ما مه
 تحقيره. زه ولي دونه کمزوري يم او ته ولي دونه عاليقدره
 ئي؟ ته يوازي يوئل زما د خوښيو زما د ارمانونو او زما د
 يوازي والي په اړه او زما د پلار د خواب په اړه فکر وکه. ته
 هغه نجلی يې کومه چي زه فکر کوم که يې له پريښتې سره
 تشبيه کړم نو يا به له هغې سره په تول پوره راخيږي يا به پر
 درنه وي. ستر خالق ته د خلقت له هره اړخه پوره کړې ئي
 حکه ته هم تحمل کوونکې او صابره يې او هم ده يوه داسي
 نازک زړه څښتنه چي په ډېره وړه خبره ډير ژر پخلا او هم
 ډير ژر خوابدې کېږي. اه زما سپيڅلي ادل! زما دا خبري
 کوم ساده الفاظ مه بوله بلکي ستا د ميني لمبې په حقيقت
 کي له يوې ورځي شخه بلي ورځي ته زما په زړه کي ډير ږيري
 او زه له هغه ورځي بيرېرم چي خدای مکړه ته به مي يوازي
 پرېږدي. زما زړه به د دې زور وړ اور له کبله ايره ايره سي.

زه مي له ټولي هستی سره سره ستايم. که چيري
 زما ټوله هستي ستانه وای نو تر اوسه به زه پر همدې حالت نه
 وای پاته او وخت به لا له منځه تللی وای.

زه به لا په دې فکرونو کي وم - زما گرانې ادل! -
 چي ليک يې راته راوړ. هغه ليک چي خوښي او يا به يې
 برعکس خپگان را په برخه کاوه. که چيري په رښتيا مينه
 را سره لرې نو ارومرو به پوهېږي چي څونه به خوشاله سوی



يم. په هغه څه چې زه پوهېږم بنايي چې تابه هغه احساس
کړي وي نو ځکه يې له تشریح تېرېږم.

ادل! موږ له خوښۍ پرته دې احساس ته کوم بل
نوم ولي نه لرو؟ ايا له دې کليمې پرته موږ بله تر دې بنايسته
کليمه نه لرو چې ددې بنايسته احساس لپاره يې وکاره وو؟
يو داسي ناڅاپه خوښۍ زه له خپل طبعي حالت
ايستلی يم او تر دې دقيقې چې ليک درته ليکم، د خوښۍ
له لاسه په ځان نه پوهېږم. کله چې مي په فکر کې راگرځي
چې دا خوبه خوب نه وي، نو له ډيري ويري ورپرېږدېږم.

اوه .. ته اوس زما ئې. بالاخره ته زما سوې، په
ډېره چټکۍ، بيخي د څو مياشتو په اوږدو کې او په ډېره
چټکۍ سره. بنايي زما سپيڅلې پرېښته زما د غيږي ميلمنه
سي، په خپل دې کور کې د ناز خوبونه پيل کړي او په ناز ناز
په يوه بنايسته زمزمه له خوبه وپاڅي، له نن څخه وروسته
به د هغې ټول خيالونه، خوښي خوشالي، د هغې موسکا او
خندا ټول زما سي. زما درنې ادل! له نن څخه وروسته به زما
ټول وخت، زما هستي او نيستي، زما خدا او موسکا، زما
ژوند او مرگ ټول ستا وي او سر له اوسه څخه ته په ما اړه
لري او زه په تا.

زما درنې ادل! ما به خداي(ج) ته څونه زاری نه

وي کړي چې تا زما دروح او وجود په بدل کې ماته را کړي؟



اه، زه خونہ نيکمرغه یم. خدای (ج) ماته خونہ
 نيکمرغي را په برخه کړه. خدای (ج) دي مل سه! زما درنې
 پر بنسټې ادل! وريښتان دي ښکلوم او خپل کټ ته خيژم. که
 څه هم در څخه ليري یم مگر په خوب کي خو دي ليدلای
 سم. ښايي ډير ژر مي څنگ ته راسې. خدای (ج) دي مل
 سه! ستا څښتن، چي ډير ژر به دي په غېږه کي ونيسي، چي
 ستا د اخيرت او دنيا دواړو خير غواړي.

سنا ويکتور



په تېره يوه پېړۍ کې
د نړۍ له (ز: ۱۸۰۰) د مینې له لیکونو څخه

ژولیت

دوشنبه ۱۲ بجې

ستا ډېر مندوی یم. اې زما معبوده! زما بنایستی
شهزادگی! زما هرڅه! زما دسترگورنې!
د خدای (ج) دربارته شکر کارم او ستا څخه هم
ډېره مننه کوم ځکه چې هغه نه هېرېدونکې شپه تا او ستر
څښتن ماته راپه برخه کړې وه.
هغه بنایسته شپه... هغه ابدې شپه، هغه د خوبنۍ
او خوشالۍ نیکمرغه د نوروز (کریسمیس) شپه، ویکټوره
پوهیرې چې څه وایم؟



هغه ښايسته شپه... هغه ابدې شپه، هغه د خوښۍ
 او خوشالۍ نیکمرغه د نورو ز(کریسمیس) شپه، ویکتوره
 پوهېرې چې څه وایم؟

هدف مي دا دی چې ستا د کشش او جاذبې قوه
 ستا په ښايسته او خوندور قلم کي ده.

ستا د زور وړ او جادوگر قلم دی چې زما زړه يې په
 زور سره په خپله مټي کي راوستلی دی.

ستا توان ستا په قلم کي دی او زما توان زما په زړه
 کي دی مگر فرق په دې کي دی چې زما زړه زما له مرگه سره
 مري مگر ستا قلم تل پاته او لافاني دی.

نوله دې کبله د ميني په ميدان کي...

په دې اسماني او لاهوتي سيالی کي ښايي زه پر تا
 بريالی شم. زه پر تا کاميابه کيرم او تا تسخيروم مگر:

يوازي په مينه کي...

په مينه کي زه غالبه او ته مغلوب کيرې.

ښايي پوښتې به ولي؟

ځکه زه په دې پوهېرم چې ستا سره بايد چې

څنگه مينه وکړم.

پوهېرې چې زه بايد تا ځونه، او تا د قلم نابغه او

قهرمان وستايم...

ستا د زړه کيلي زما څخه ده



هغه زرینه کیلی یادوم کوم چي د فرانسې د ټولو
پیمخو بڼخو څخه یوازې زه دهغې په پیدا کولو بریالی سوم.

ژولیت



پنجشنبه ۱۲ بجي

ويکتوره! زه نپکمرغه یم...

هغه څه چي زه احساسوم، د هغو له رویه یوازي

دا ویلای سم چي زه نپکمرغه یم او بس .

مگر ډېره عجه دا ده، هغه سپېڅلی احساس

چي زه لرم، د هغه د بیانولو لپاره الفاظ نلرم او زه مي د دې

ناتوانی څخه چي نسیم کولای خپل احساس بیان کړم، ډیر

رنځ وړم ځکه زه نسیم کولای چي نیکمرغي مي د فرانسې

او ټولي نړی وښځو ته بیان کړم .

مگر پر دې سربیره بیا هم ډېره خوښه یم ځکه

چي په دې ښه پوهېږم چي ته په خپل نه ستړي کېدونکي

او نابغه فکر زما په ناويلي رنځ او تکلیف پوهېږي. ته

کولای سې چي زما هیلې او امیدونه په رښتیا بدل کړې.

ته کولای سې په ډیري آسانی سره زما وخیالونو ته د عمل

جامه ور واغوندي .

زما ويکتوره! ما ته ښکل کړې.

دا زما شونډان نه ول چي ستا داغونکي ، شرابي

او ساه بخښونکي شونډان یې ښکل کړل .



دا زما زړه وو، زما تېرى زړه ، هغه زړه چې تا د
خپلي ميني په جال کي راڅخه وړى دى .
بيا هم تا د زړه له تله ښکلوم . يوځل ، بيا سل
ځله ، بيا او بيا



يکشنبه ۸ بجې

آيا هغه شپه ښه درباندي تېره سوه ؟
زما دروند معبوده ! زما څخه خو د هغه ښايسته
او خوندور ماخوستن په اړه مه پوښته، رښتيا هم ما يو
ډېره له خونده ډکه او خوږه شپه تېره کړه. که رښتيا
راباندي وائې، هغه شپه زما لپاره يوه نه ختمېدونکې ، تل
پاتې او سپېڅلې شپه وه.

زه نه پوهېږم چي دا سپېڅلې شپه په کوم نامه
ياده کړم چي د عظمتونو څښتن، د برمه ډکو ستورو
څښتن، د فريبيکاره اسمان څښتن او ددې ستري څښتي
کړې څښتن زما ستر آرمان او زما د خيالونو شهزاد زما
غيرې ته راواچاوه.

زه له ځونه وخته د انتظار په انکار کي سوځېدم .
له ځونه وخته مي د خوبونو په تاج محل کي د
خيالونو پر نيليو سفر کاوه خو دا ده هغه شپه راغله .
هو، هغه تل پاتې او نه هېرېدونکې شپه . په هغه
شپه په کومه چي ډاکټر راته وويل چي تر زړه لاندي مي
يو بل موجود وجود موندلی ..



د خوشالی، خوښۍ او نیکمرغۍ له زوره مي چي
د وجود رهگ رهگ د نفس ساه ساه او د خيالونو خپه خپه مي
يې نيولې وه، يوه لويه چيغه تر خوله وخته. ومي ژړل، ومي
خندل، ليونتوبونه مي وکړل.

هغه ماته په حيرانتيا کتل.

مگر هغه په دې نه پوهېدی چي د ميني مېوه
خونه خوږه او په زړه پوري ده، هغه نه پوهېدی، هغه د دې
توانايي نه درلودله چي زما تل پاته او لاهوتي احساسات
په هغه رنگينه شېبه کي درک کړي.

اف، دازه څه وایم؟

زما سپېڅلې څښتنه! ستره خدايه! کاش زما
فکر ته داسي الفاظ راتللای چي ما مي خپله نیکمرغي په
بيانولای سواي ...

غوږسه ويکتوره!

زما تر زړه لاندي يو بل ويکتور د ودي په حال
کي دی مگر پام چي دعوه په ونکړې. دا بيخي زما خپل
ويکتور دی. دا زما ويکتور دی، يوازي زما. دا ويکتور زما
څخه هيڅوک نسي اخستلای مگر تا و نه ويل چي ته
څنگه، ايا له دې خواږه اعتراف څخه... له دې مقدس
زيري څخه... خوشاله سوې که څنگه؟..




خیر دا په ما اړه نلري چي ته خوشاله سوې که یا

...

دا زه یم چي نیکمرغه یم، دا زه هغه هیله منده
یم چي هیلي می تر سره کیږي، زه در سره مینه لرم، زه می
په ټول توان او طاقت سره دا خبره کوم، هغه څه چي زما
په وجود کي د موجودېدلو په حال کي دي، هغه همدا
ستا (ویکتوره!) مینه ده، بس یوازي همدا ستا مینه...

یوازي ستا ژولیت



سارا برهات

په دې وخت کي چي زه تاته دايک ليکم، ته چيري

ئي؟

اې زما دزړه دنړۍ پاچا! ته په دې غمجن او تور مخي

مانښام کي چيري ئي؟

ستا پيغام...

ستا هغه له ميني او شوره ډک ليک، پوره يو ساعت

وړاندي زما لاس ته راغی.

هو، پوره يو ساعت وړاندي.

خه خزان وهلی او غمجن وخت و مگر خه تل پاتي، له

خوښيه ډکي او نشه کوونکي شيبې مي را په برخه سوې. هيله مي

درلوده چي د ژوندانه دغه ښايسته او ښې شيبې ستا سره او ستاد

بازوگانو په کړی کي واوسېرم...

هيله مي درلودله چي کاش په دې وخت کي ستا مخ

ته ناسته وای او ستا ښايستو سترگو ته مي کتلای او په مينه مينه



مي په سترگو سترگو ستاد زړه په غورځول خپلي لافاني ميني زمزمې
در اوريدلای، ستالیک ...

هغه خو موزوني بنايستي او سر ښاره کليمې چې مي
چي دميني په رنگ او دحيا په اوبو پر پول سوي وې خو ځله دميني
په جوش او خروښ ولوستلې ...

هو، ومي لوستې او بيا مي هم ستا په ياد ولوستې، ستاد
را يادولو په خاطر مي ولوستې. په يوازي والي او له ځلگو څخه
ليري مي چيري چې ستاله يادونو او خيالونو څخه پرته بل څوک
نه ول راسره، ومي لوستې، او دهغي خوني دننه چې د تل په څپر مي
همراه او ملگرې ده، چې د خوښۍ او څپگان دواړو پناه گاه مي ده.
هلته چې په سکوت کي ستا له يادونو او خيالونو څخه پرته بل
هيڅوک نه راسره اوسيري، هلته مي ولوستې.

گرانه !

اې سپيڅلې او مقدسه دوسته چې دميني د اور بخري
دي تل زما د زړه په مجمر کي له ډيره زوره لمبې جوړوي ! پارس
ستا په نه شتون ماته دړندو په ښار بدل سوی دی، په ښار کي له
ژوندي لابونو څخه پرته نور څه نسته او له يخو سوو مړو پرته خو
ما بل هيڅ شې نه دي ليدلي .

مخکي له دې چې زه تا وپېژنم ...

مخکي له دې چې ستا روح بڅبونکي او ښکاري

سترگي زما له سترگو سره وځنکيري او په هم هغه لمړيو شپو کي



مي د زړه ښکار وکړي، دا ځای داله بیرو باره ډک او نارامه ښار
ماته له برمه ډک پاریس و او ما هغه لکه جنت داسي احساساوه
مگر اوس راته دا ملکوتي جنت په یوه بې پایانه صحرا بدل سوی
دی..

هو، هغه بې پایه صحرا چي ترې د وتلو هیڅ لاره نه تر
سترگو کیږي. ماته نور د ښار له غم، پلټون او ناکامۍ څخه ډک
ښکاري...

ژوندی پاریس نور مړ سوی دی، هغه اوس د هغه
خراب سوي ساعت په څېر دی چي عقربې ئې ماتي سوي، مگر ځند
یې له حرکت له لوبدلی او له ټک ټوک او چلیدو څخه لویدلی وي. د
هغو شېبو انځورونه مي چي د یوبل په څنگ کي مو تیري کړي
دي، دسترگو په وړاندي نور د پیکه کیدو په حال کي دي.

هو، زه اوس د تیرو یادونو او د خپلو لیونیو یادونو له
مخي دا په پوره ډاډ احساسوم چي ته زمانیم نه بلکي پوره ژوندیې
اوزه تاته زما په څنگ کي داوسېدو لپاره ډیر ضرورت لرم.
ستا خبري...

ستا جادوئي خبري او ستا کوډگره لهجه - که چیري
په زهر و لړلي، تر څي له عصبانیت او لیونتوبه څخه ډکي هم وي -
کولای سي زما ټول غمونه، زما ټول تکلیفونه او بې پایه اندیښني
راڅخه واخلي... او زړه مي د خوښۍ او خوشالی په شکوفو کي و
نغاري.



زماهنر ...

داهنر چي نور ستري سوي دي او ستاد بنايستو خبرو
له سپيڅلو سينو څخه اوبه کيږي او ستا د سپيڅلي ميني په
معصومه او مهربانه زانگو کي رالويږي او وده کوي.

زه د غودو ته ...

ستا خبرو او سپيڅلي ميني ته لکه ژوند چي لمر او هوا
ته ضرورت لري، ضرورت لرم.

زه ستا و پاروونکو مينه ناکو او سپيڅلو خبرو ته تږي
تږي يم، لکه څنگه چي د ورځي په بيلا بيلو وختو کي اوبو او
خوراک ته ضرورت لرم، هم هغسي زه ستا د خبرو د سپيڅلي
چيني داوبو تږي يم.

او زما په سينه کي د ابل سوي اور ...

دا يونه د نه زغمېدلو اور دي ..

ستا خبري او الفاظ - زما دروند معبوده! - زما غذا ستا،

ليدل او کتل زما د ژوندانه خواږه نشه کوونکي شراب دي ..

او ستا وجود ستا سپيڅلي مينه او ستا هستي او

نيستي زما هر څه دي.

ستا سارا



لودويک فن بهوون

د جولای شپږمه (۱۰۸۱)

زما پرښتې .

اې زما وجوده ... او زما هرڅه ...

نن په دې ليک کې ... دالیک چې د خپل زړه په
خوښه يې تاته لیکم، يوازي غواړم چې يو څو کلیمې ... يا څو
جملې درته وليکم .

ته په دې ښه پوهېږې چې زموږ د ژوند شپې په
پرله پسې توگه په ډيرې تيزۍ سره تيرېږي، تل پاته والی
يې له منځه ځي او دهرې ورځې او شپې په تېرېدو سره موږ د
سکوت او ابدیت د ښار ووره ته يو بل گام هم ورنږدې کېږو .
ايا د افسوس ځای نه دی چې موږ مو له مينې ډک زړونه
اندېښنو ته وسپارو؟ .

مگر ته ولي دانه وايې زما شهزاد گۍ ..

چې ايا هيڅ يوه مينه کولای سي له

قربانۍ، سرښندنې او نفسي خواهشاتو پرته بريالی سي؟



که چيري داسي وي نو بيا دنړۍ هيڅ ځواک زموږ
 په مينه څه نسي کولای او دهیچا په وس کي نه ده چي د دې
 خبري په اړه چي زه ستا یم او ته زما ئې، څه وکړي.
 اې د کائیناتو سپیڅلي پر بنټې!
 فطرت ته...

او په هغه کي نغښتي جلا او پر تم ته وگوره! ځان
 ته په دې اسماني اعجازي انځور کي تسکین او آرام پیدا کړه

زه په دې گواه او شاهد یم چي ته - زما سپیڅلي
 مینې! - چي د ژوند د ډېوې ښکلې رڼا مې ئې، په پرله پسې
 توگه د ژوند له ناخوالو او له هغو ناولو او نه ویل کېدونکو
 ناخوالو څخه رنځ وړې او ځوریرې کوم چي ستا د سینې په
 مجمر کي بند زړه دي در سوځوي.

مگر که چيري موږ و کولای سو چي گډ ژوند
 وکړو، همدا سبا یو ډبل سو، یو وجود سو نو ایا دا تکلیفونه او
 زحمتونه به لږ نسي؟

زړه مې له خبرو څخه ...

له هغو خبرو څخه چي باید ستا سره یې شریکي
 کړم، ډک دی مگر په ډیر تاسف سره باید و وایم چي داسي
 شپې راځي چي په بېخي تکلیف سره تر خوله یوه کلیمه
 باسم... مگر کلمات - دغه ساده الفاظ - نسي کولای چي زما



د ډک زړه ترجماني وکړي او دا ساده الفاظ ددې چاودیدونکي
 زړه هیڅکله ترجمانان کیدلای نسي او هغه څه چې زه غواړم
 تاته ووايم، دغه ساده الفاظ هغه انځورولای نسي.

دا هم له هغو ترخو شپو څخه یو شپبه ده...

له ترخو او غمناکو شپو څخه ... له اندېښمنو او

فکر خرابوونکو شپو څخه ...

ته دي د خپلي خوښي په اړه لږ فکر وکړه! ځان

دي د غمونو ناولي ډولۍ ته مه سپاره چې له ځانه سره دي د

بدمرغۍ د کاله مېلمنه کړي، اې زما د غم خپلي ژوند یوازنی

خزانې!

ته هم، هممهغسي چې زه ستا یم، زما واوسه. ښايي

خدای (ج) هغه وخت ډېر ژر راولي کوم چې هغه (ج) زموږ د

خوشالۍ او آرامۍ لپاره ټاکلی دی او ښايي خوښي، چې موږ

تر هر څه ډېر ورته اړیو، بیرته زموږ پر لور په خپلو سپېڅلو او

مهربانو وزرونو راسي.

(ستا و فادار لودویک)



سي شنبه د جولای (۷) مه

ته... ته اې زما درنې پر بنسټې! ته ولي تل په غم
 کي زنگيرې، ته ولي د غم په لمبو... د اندېښنو په ټالو او د
 ويري په سکروټو کي سوځيرې؟
 دا ولي زما د هيلو بنايستي طوټکی؟
 مگر ته په دې نه پوهېږې زه چي هر چيري يم
 ستا په فکرونو او خيالونو کي يم؟
 ته په دې نه پوهېږې چي ته تل زما د ياد د کور
 ميلمنه يې؟
 ته زما په خوبونو کي...
 په وينښه او ويدو کي...
 ته لکه ځلېدونکی لمر او يا لکه ځلېدونکی
 ستوری، تل زما د زړه پر بنايسته اسمان ځلېږې.
 او زما زړه ته د مينې ځلا...
 د هيلو او اميدونو ځلا وړبخښې.
 زه تل ستا سره يم.
 تل ستا د خيالونو سره غاړه غړی ژوند کوم او
 تل دي په خپل څنگ کي حسوم.
 نور ته خپله زما ځان يې...



ته زما هرڅه يې...

تر هر هغه وخته چې زه فکر کولای سم ښايي تر
يکشنبې، يا تر نورو پنځو ورځو، چې زما ليک-دازما د زړه
پيغام- تاته در رسيري، او ښکي مي په سترگو کي
موجونه وهي .

اخير ته په دې پوهېږې جوليتا؟. ته چې زما
سره څونه مينه لرې، زه تر هغه څوچنده زياته مينه در
سره لرم، زما مينه تر اسمان لويه او تر ابد اوږده ده .
زما مينه ستا سره خدايه او تل پاتې مينه ده.
رښتيا سپيڅلې مينه داسي نه وي لکه يو لويه
کلا چې سريې اسمان ته رسيري.

ستا لودويک



چهار شنبه د جولای اتمه

که څه هم چي تراوسه مي د خوب له ځايه نه يم
راوتلی مگر فکرونه مي لکه بې ځالي مرغان د خپل نازنين
معبود يعني ستا په لټه لالهانده دي.

او همدا اوس اوس زه د افکر کوم...

چي زما د زړه تړون ستا له ميني سره يو تل پاتی او
اسماني تړون دی او زه به و نه سم کولای چي د ژوند تر
وروستی سلگی...

تر هغه وخته چي د ژوند گرمه وينه مي په رگونو
کي چليږي، دا اسماني تړون له ياده وباسم...

زه نه سم کولای چي له تا څخه پرته... ستا له
څنگ څخه ليري، د ژوند دروند پيټي پر اوږو يوسم او له خپل
تقديره څخه خوشاله ژوند وکړم.

مگر دا دی ستا څخه ليري يم، او دانه منل
کېدونکې پريکړه د تقدير ده چي موږ يې يوله بله څخه ليري
کړي يو.

دا د تقدير ليک دی چي زه يې ستا څخه ليري
کړی يم او په يوه دره کي يې ستا څخه ليري سرگردانه
هستولی يم.



مگر زه دا بيلتون تر هغه وخته زغمم چي تا په هم
هغه الهي بنه له هغو جادوگرو سترگو سره ووينم.

او کله چي دي ووينم، په غېږ کي دي ټينگه کړم،
دونه مينه در سره وکړم چي لپوني او سترې روحونو مو يو له
بل سره گډسي او د پرښتو د قلمرو پر لور والوزي.

ستر خښتنه!

ولي دوه کسه چي يو له بل سره مينه لري يو له بل
خخه ليري واوسېږي؟ ولي بايد د هغوی خوښي ور نه کول
سي؟

ولي بايد داسي وسي...؟ ولي...؟

زما ژوند دلته په وينه (په فرانسه کي د يو ځای نوم
دی) کي سخت او نه زغمېدونکی ژوند دی، ستا مينې زه د
نړۍ تر ټولو نيکمرغو نيکمرغه او تر ټولو بدمرغو بدمرغه
کړی يم، زه د ژوند په دې مرحله کي تر هرڅه زيات، آرام او
اسوده ژوند ته اړتيا لرم مگر ته و وايه چي په داسي حالاتو
کي دا امکان لري؟.


اوس دستي خبر راغی چي پوسته رسان نور
حرکت کوي او زه د دې لپاره چي دايک ژر تر لاسه کړي او
د دې لپاره چي د لمړي پوسته رسان په لاس يې درولېږم،
خپل ليک پای ته رسوم. ماما هېر وه. زما مينه مه هېر وه.



ته نه پوهېږې چې نن پرون او نوري ورځي مي خونه
هيله درلودله چې ودي وينم .

هيله مي درلودله چې ستا د سپېڅلي رخسار
زيارت وکړم ... ته ... زما ژوند يې ... اې زما وجوده خدای
(ج) دي ساتندويه سه، زما بنايستي جوليتا! د خپل مين
لودويک په اړه هيڅکله غلط فکر مه کوه ځکه داله ميني ډک
زړه، تل ستا دی، هميشه زما دی او هميشه زموږ دی.

ستا وفادار لودويک



لمسری لیک

فرنکیس

زما درنی محبوبی!

که په دې درو لمړیو الفاظو مي د زړه پیغام درته پیلوم،
ومي بخښه، کیدای سي چي په راتلونکو لیکونو کي مي درته د
ښاپیری او یازما شهزاده گی ووايم او یا به دي ښایي ستا په خپل
ښایسته نامه لیک درته ولیکم.

ایاله دې پیلامې خخه به نه ئې پوه سوې چي د خه شي
لپاره مي لیک درته لیکلی دی؟.

تر دې نږدې څلور و ساعتونو مخکي لا تا زما په زړه کي
کوم ځای نه درلودی، مگر له اوسه خخه وروسته زه يم، ته یې او ته
یې، زه يم.

دا زړونه څونه ژر پرته له کوم فکر او چورته بایلل

کیري؟

نن شپه زما او ستا دوهمه کتنه وه. چیري دي هغه ساده

زړي خلگ چي وایي د زړونو د تړون لپاره پرله پسې کتنو ته

ضرورت سته؟



هغه کسان چيري دي چي په دې باور نلري چي د زړه د
گټلو او يا بابللو لپاره يوازې يو نظر بس دی؟

لمړۍ ځل زما د ابې صبره سترگي ستا پر نازينه څپره
څلور مياشتي وړاندي ولگيدې. هغه وخت ته هغه ناغور يدلي گل
غوټي ته ورته وې چي کرار کرار ځان غوريدو ته جوړ وي. رښتيا،
تا گل ليدلی دی چي په خونه ناز نواز او په ډير ښايسته انداز
غورېږي؟

ما چي ته کله د لمړي ځل لپاره وليدې نو درته په څير
څير کتلوزړه مي نه وکړ، ستا سره د سترگو جنګولو وس مي په
ځان کي ونه ليدی، يوازې مي يو ځل درته کتل بس و بلل، يا زما
لپاره د ابس نه وه چي تاته مي د کتلو اجازه درلوده؟

مگر په کومه شپه چي مي د دوهم ځل لپاره هلته
وليدې، هغه ځای په کوم نامه ونوموم، وم خلوت کده يې و بولم که
مسجد، نور هغه ځای زما د زړه خاتقاه ده. دا هغه ځای ؤ چيري چي
ما ستا توري، جادوگري او زړه غلا کوونکي سترگي وليدې. تاله
تير و څلور و مياشتو راهيسي ډېر بدلون موندلی دی.

د خداي (ج) له قدرتونو او د طبيعت له نوښتونو څخه يو
هم د ښايستو شيانو ژر زړه وړونکي کول دي. ته دې ته گوره چي
يوه ورځ د يو چا پر معصوميت تر حم درځي او لږ وخت وروسته
دي هم هغه کس زړه در څخه وږي.



څلور ساعته مخکي چي ته مي وليدې، تر دې وخته
مي هيڅ فکر نه کاوه چي ته به په دونه اساتي زمارنځور زړه راڅخه
ورې، رښتيا، ته په دې پوهيدې چي ته يې ددې کار لپاره ټاکلې
يې چي له ماڅخه به زړه غلا کوي؟

کله چي ته هغه ځای ته راغلي، زړه مي راسره وومگر
زه له دې غافله وم چي ته به هغه زماڅخه دازل او ابد لپاره ورې.

زما درنې پرښتې! زه څه کولای سم؟ دادننه شور کوم
پيل نه غواړي. د دې سوځوونکي اور د بلولو لپاره باد او بوټو ته
ضرور ته نسته؟ داداسي سکروټي دي چي په خپله تازه کيږي.

دا يو داسي زخم دی چي خپله په وجود کي موجود
کيږي، که څلور ساعته مخکي چا ماته د ميني په اړه څه ويلای،
مابه ښايي ور باندي خندلای مگر اوس دادی خپله پکښي راگير
سوی يم. دې نړۍ نيوونکی درد زه هم خپل نغري ته د سوځيدولو
لپاره ور کش کړم، له اوس څخه څلور ساعته کيږي چي تاسو نه
وينم، خدای (ج) دي وکړي چي دا يوازنی وخت وي چي زه او ته يو
له بله څخه ليري يو، دا ليک ځکه درته ليکم څو خپل ځان ته
خپله ډاډ ور کړم، ذوقونه او شوقونه هغه نه پېلېدونکي او يوازنی
مينه ده چي خالق يې انسانانو ته ورڅښي څو خپل پيداښتني اور
په سوړ او زړه دلاسا کړي. د مين موسيقي ږغوونکی زړه بې هيڅه
غواړي چي موسيقي و ږغوي، عاشق هنر مند له کومه سببه پرته
غواړي هنر وپنځوي، زړه بايللی شاعر حق په ناحقه شعر ليکي او زه



هم دادی بی هیخه تاته دالیک لیکم او اوس حسوم چي داټول بی
خه نه دي خکه زه اوس دادی خوښي حسوم.

اونه پوهېرم چي دالیک خنگه تر تادر ورسوم؟ ښايي
هلته یې درته کښېږدم چيري چي ستا جادوگرو سترگو زه د خان
کرم، هلته چيري چي ستا عنبرينو زلفو زه د تل لپاره لکه یو بندي
وتړلم، او ښايي دالیک هم لکه (زه)، تاته خپل په خپله در
ورسيري.

اې هغوې روحه جسمونو چي تر ننه زما یوازني ملگري
واست! تاسو ته زیری در کوم چي له نن خخه وروسته تاسو دهغي
سړي وژونکي تور سترگي میرمني ملگري کېدونکي یاست د
کومي چي د ميني او جذابیت اور زما په زړه کي په غرغډو سوی
دی.

او ها، چي هېر مو نه سي، له نن خخه وروسته دهغي
خیالونه هم لکه تاسو زما ملگري سول.

زما درني پرښتې! نه پوهېرم چي ستا کورنی به ما
خنگه قبول کړي؟. ته رښتیا ووايه! ته زما په مانا داره کتلو پوه
سوې که یا؟. دا خنگه امکان لري چي د زړونو ښکاري دي په دې
نه سي پوه چي ښکار سوي زړه په کتو کتو کي خه ورته وویل؟ تا
که یو ځل په هنداره کي کتلي وای نو حتماً به پوه سې چي زما کتلو
تاته خه ویل.



په دې نه پوهېږم چې دالیک به تاته ورسیري او که
یا؟ مگر دونه پوهېږم چې دالیک زه تاته لیکم . او په دې هم ښه
پوهېږم چې له دې وروسته به ډېر لیکونه درته ولیکم . دا لیکونو به
زما د زړه له تل څخه د بېلابیلو اوازونو هنداره وي مگر هغه اواز به
چې د پیداښت له پیل څخه تر اوسه یې ټول مینان یوبل ته وائي،
ستالپاره بس نه وي، هغه اواز یادوم چې ته هم ښایي په پوهېږي،
(درسه مینه لرم) تر شابه په زرگونو پیغامونه پټ نه وي؟.



دوهم ليک

زما درني محبوبې!

دا پاڼه زموږ د سپېڅلي داستان پيلامه ده.

ته په دې نه پوهېږې چې نن سهار د لمر زرينو او نازکو وړانگو زه په ځونه مينه او خلوص په خپله نازدانه غيږه کې په ځونه مينه ونيولم. دغه لمر چې هره ورځ به مې ورته په سترو او څورېدلو سترگو کتل، نن يې زه په بل حالت کې ليدلې يم.

ځکه چې تل به زه هر سهار په نا اميدۍ له خوبه را پاڅېدم مگر نن زه له اميد سره مل له خوبه را وښم سوی يم.

رښتيا، ته زما د ژوند لپاره يو مهم ضرورت وې، که مې ته نه ليدلای نو ما به د ژوند دا ډوبېدونکې بيړې تر منزله څنگه رسولای؟ ما به تل له ځانه سره فکر کولای چې زه به مې دا خسته کوونکې ژوند څنگه پای ته رسوم؟. مگر اوس پوهېږم چې څنگه؟. په مينه او اميد - دا دوه هغه نازنين ملگري دي چې کله له چا سره ملگري سي نو خوښي، خوشالي او نيکمرغي د هغه سړي د کور مېلمانه کيږي.



تر ننه زه له سبا وپرېدلېم ځکه چې زما سبا هم لکه نن او نن مې هم لکه پرون داسې ول مگر له همدې شېبې څخه په ډېره مینه د سبا لاره څارم ځکه د هرې ورځې پر تېرېدو زما او ستا پر دې بڼایسته داستان یوه بله ورځ هم تېرېږي .

پوهېږې چې نن سهار مې د خټیني کرې د بڼایسته او ځلېدونکي څراغ (لمر) پر زرینو وړانگو په خونه خوښۍ او خوشالی سترگې ولگېدې .

ایا تاسو کوچنیان لیدلي دي چې د اختر په ورځ د نوو کالو او خوږو شیانو د خوړلو په تمه په ډیري خوښۍ او خوشالی له خپلو ځایونو څخه په ټوپکو ټوپکو په پوره حیرانتیا او له خوښیو څخه په ډکو سترگو له ځایونو څخه ولاړېږي . ماهم په هم هغه ماشومانه انداز نن سر له بالښته پورته کړی دی . اې د سهار لمره ! تا نن خپلي لمړنۍ وړانگې په پوره خلوص او مهربانۍ و شیندلې . ته خبر ئې ، داسې ورځ به هم راسې چې ستا بڼایستې وړانگې به مور دواړه یوځای په خپله نازولې غیږه کې لکه یو مهربانه مور ونیسي او په ناز ناز به مو لکه ژرېدونکي ماشومان وځنگوي . ته تل او هرځای د مینو مل او ملگری ئې او پوه سه ! که چیرې ستا دغه زرینې وړانگې و نسي کولای چې



چي له لاسه تللي زړونه په کوگل کي ارام کړي، نو بيا ته
هيڅ په درد نه خوري.

زما بڼايستې پر بنټې! نن زما او ستا د راز او نياز
لمړۍ ورځ وه، همدا ورځ بايد زه د خپل ژوند لمړۍ ورځ و
بولم، دوولس ساعته به لانه کيږي چي تا زما په زړه کي
ځای نيولی دی مگر زه داسي فکر کوم چي ته ټول عمر زما
سره وي او زه ستا سره.

اوف، څه اوږده کلونه ستا په لټه کي په سر
گردانيو راباندي تېر سول. پوهيږي، دغه ټول کلونه پر ما
ستا په انتظار کي تېر سول.

زه خپله هم په دې نه پوهېدلم چي ولي دونه
ناکراره يم، مگر دونه پوهېدلم چي زړه مي د يوشي يا يو
چا په لټه کي دی مگر اوس پوهېږم د هغه څه پسي چي زه
گرځېدلم، دا هغه گل خانگه وه چي تر اوسه کوم بل بلبل
له ما څخه پرته د هغې د بڼايست سندره نه وه دیکلمه
کړې او زما څخه پرته د همدغي گل خانگي په اړه کوم بل
بلبل داسي په ځار ځار نه وو ژړېدلی.

تر اوسه نه زه د چا و اونه ته د چا وي!

زه ستا په لټه کي وم. رښتيا ووايه ته هم زما په
لټه کي وي که څنگه؟. څنگه چي زما زړه ستا د خوب
تښتونکو سترگو د ديد په لټه کي و، ايا ستا دا دوي



مستي سترگي همداسي زما غوندي يو ساده زري انسان په لټه کي نه وي؟.

تيره شپه ستا په فکرونو کي ويده سوم، ته باور وکړه چي تر سهاره پوري مي ستا ملکوتي رخسار د سترگو په مجمر کي ايسته او دوري کېدی. زړه مي غوښتل چي دا ملکوتي خوب هيڅکله پای ته ونه رسيږي مگر نه، زه بايد تا په ويښه هم و وينم. زه غواړم چي د خوب ريښتونې خپره په ويښه ووينم خو ته د ابد او ازل لپاره زما فکر، خوب، خيال او هرڅه وگرځي.

دغه شور او خيال چي خلگ يې مينه بولي، په خونه تيزی سره مخ ته ځي. د دې شور لمړی پړاو په ډيري تېزۍ له ځنډه پرته خپل هدف ته رسيږي. تا اوس زما ټول حواس له ځان سره مشغول کړي دي.

اوس نور زه (زه) نه يم، هرڅه چي يم، ته يې. زما روح او ژوند، زما هستي او نيستي، زما شتمني او غريبي هرڅه ستا دي.

نن بنايي زه ستا په يادونو سبا کړم او سبا مي هم بل سبا او داسي به مي د ژوند ټولي ورځي بنايي د نن په څېر تيري کړم. بنايي زه مي ټوله ژوند يوازي ستا په يادونو تېر کړم او بس. زما خيالونه هم هغه نوي مرغه ته چي لايي وزرونه له الوتلو سره نه وي اشنا سوي، ورته دی.



هغه هم له خپلي جوړي (خالگي) څخه په غورځېدو
 غورځېدو ځان څانگو ته رسوي او له يوې څانگي څخه بلې
 څانگي ته غورځي او غواړي د عظيم او فاني جهان په
 وسعتونو کي خپل له لاهوتي او لافاني خوندونو سره خپل
 لمړی سفر پيل کړي.

ما مي د خپل ژوند په اوږد سفر کي له ډيرو
 خلکو څخه چمونه او چمبازي وليدې، هيچا ونه سواي
 کولای يا خو هيچا وه نه غوښتل چي ما د دې زندان ته
 ورته نړۍ له سوځوونکي خيټي څخه د خلاصون په نيت و
 ژغوري مگر هغه څوک چي ما په هغه کي د خپل خلاصون
 نښي وليدې، هغه ته وې. هغه گل چي زما د زړه د غه
 کوچنی کمپلی يې په لټه کي وه، اخير يې هغه گل ستا په
 بنايسته رخسار کي پيدا کړ.

يوازي ستا ورينمين او زړه وړونکی رخسار ؤ
 چي و يې کولای سواي زما ناتوانه سترگي په خپل ځان
 کي ښخي کړي. يوازي ستا جادوگري نيمه مستي
 سترگي وې چي زما زړه يې را وينس کړ او له يوه اړخه يې
 پر بل اړخ واړاوه.

څښتن ته زما لپاره او زه ستا لپاره جوړ کړی يم
 ، هغه څوک چي د ميني په دې ميدان کي لا تر اوسه په
 جگه غاړه او قهرمان گرځېدی او خپل زړه يې په لاس کي



ؤ، بالآخره ستا جادوگرو سترگو هغه ته ماته ورکړه او د زړه قهرمان يې د تل لپاره پر مخکۀ په خپلو پښو کي را وغورځاوه. درې ورځي وروسته ښايي پسرلی خپلي کړکۍ پر دې ښار را پرانيزي. د ژمي سختي ورځي او شپې تيري سوي دي او پسرلني مرغان بيخي لاله مخکي را رسيدلي دي او په خپلو ښايستو ږغونو تاته ستا د ميني مبارکي وايي.

سبا چي کله د مخکي مخ له گلونو، شينگياو او شگوفو څخه ستا په څپر ښايسته سي، نو باوري يم چي ماته به هم ستا په څپر د مبارکۍ مراتب وړاندي کړي.

اې پسرليه!

ژر له دې اوږدې لاري را ستون سه، راسه او وگوره چي زما په زړه کي او دهغې پر مخ پسرلی غوړيدلی دی.



پنجم ليک

نن اتمه ورځ ده چي زه له تا ليري په روغتون کي بستري يم. اې بې رحمي! ايا ته نه پوهېږې چي دادولس فرسخه لار چي زما نفس يې را وکېښ ما يوازي ستا د بنايستو زلفو په خاطر ووهله مگر ته تر اوسه په دې پوهېږې که نه چي ستا زلفو زما خخه روح وکېښ؟ ايا ته په دې پوهېږې چي ستا لور قامت او جگي ځوانۍ نږدې ؤ، زه د بلي نړۍ مېلمه کړې وای؟.

ته خنګه کولای سې چي ماد مرگ او ژوند پر دې دوه لاري او و مرگ ته نږدې په دې توره تياره کي يوازي پرېږدې او خپله مهرباني زما خخه وسپموي؟

فرنگسيس! زه نه پوهيرم چي په بدبختۍ کي کوم راز دی چي تر نېکمرغۍ ښه خوند را کوي، نه پوهيرم چي ولي بدبختان له خپلي بدبختۍ سره مينه لري او نه سي کولای چي لاسونه له هغې خخه پرېولي، زه هم نه سم کولای چي له خپلي بدبختۍ خخه سترگي پټي کړم. بدبختي زما د ژوند لپاره ضروري ده بلکي دا زما د ژوند يوه برخه ده او که چيري ښه په بې خاری سره ووایم، همدا بدبختۍ ما ژوندی ساتي.



اې هغو کسانو چي له خپلو چينغو سره مينه لري! اې
 هغو کسانو چي د خلقت د خالق په لاس د رغېدونکي کراري
 موسيقي څخه خوند اخلي! اې هغو کسانو چي د بلبل له هغو نغمو
 سره مينه لري کوم چي د پسرلي د غوریدلو تازه گلانو پر سر يې
 سر کړي وي! اې هغو کسانو چي ستاسو لمن له اوبنکو وچولو
 سره اشنا ده! اې هغو کسانو چي د ماتو سوو او سوځېدلو زرونو له
 اهوونو او فريادونو څخه خوند اخلي!

دغه دي هغه نغمې چي تاسو يې په لټه کي ياست. دا
 چينغي په هغه رنگ لړلي دي کوم چي تاسو يې په تمه ياست، دا
 هغه سوځوونکي نارې دي چي ستاسو د زرونو پر دې لړزوي.

سلام پر تاسو اې هغه اوبنکو چي د دې ليک ځيني
 کرښي به له ځانه سره يو سي، سلام پر تاسو اې هغو گوتو چي زما
 دغه ليک به په لړزه لړزه نيسي، قربان تر تاسو اې هغه نازينو
 سترگو چي د دې ليک په ويلو به ستاسو په مجمر کي د اوبنکو
 اوبه را ټوليري، صدقه تر تاسو اې سوځوونکو چينغو چي د دغه
 ساده او له اوره ډکو کليمو شاته پتي ياست او سلام پر تا اې
 سوځوونکی اوره چي په دغه الفاظو کي نغبنتي ئې! اوه، بخښنه
 غواړم راڅخه هېر سو، سلام پر تا يې هغه زړه چي د دې ليک په
 ويلو به و سوځي!

زما درني فرنگسيس! د دې ليک له ليکلو څخه زما
 يوازنی هدف دادی چي که چيري تا تر ننه د کوم چا په خاطر له



خانه سره اوبنکي ساتلي وي نو نن له هغو خخه يوه زما په خاطر
 وشخوه. که اوبنکي نلرې نو بيا که چيري دي يو وخت زره د يو
 چا په خاطر په خپگان کي راگير سوی وي، نو يو ځل بيا دي د
 دې ليک په لوستلو سره يوازي د يو ځل لپاره دي د زره ايله يو
 ضرب زما په خاطر خواشینی که.

اه، کاش چي ته پوهېدای چي زه د نيمي شپې له دې
 فريادونو، آهونو او چغارو سره څونه مينه لرم؟ زه څونه د دې
 خواشينوونکو اوازونو په اوريدلو چي د ازادۍ لپاره يې کوي،
 خوشاله کيرم، زه نه پوهېږم چي خدای (ج) ولي زما زره له دې
 ډول شيانو خخه په خوند اخیستلو مجبور کړی دی؟ په دې مي
 هم سر نه خلاصیږي چي ولي يې زما د زره تار او بود د دې
 بدبختيو سره گڼدلی دی؟ فرنگسيس! زه څونه خوشاله کيرم
 چي بدبختان ټول پر ما راټول سي، خپل بدبخت برغونه زما له برغ
 سره يوځای کړي او يو بدبخته سندرې ځني جوړه کړي.

اې زما لمر مخي بنايیری!

ته له دې سره مينه لرې چي د ځان په څېر بنايسته
 همدم ولرې، زه هم له دې سره مينه لرم چي د ځان په څېر
 بدبختان پر ځان راټول کړم.

اې د نړۍ بدبختانو! را ټول سئ، خپله بدبختي مو
 وواياست، راسی چي خپلي بدبختۍ سره اندازه کړو تر څو



روښانه سڀي چي ستاسو بدبختي ډيره ده که د دې ليک د ليکونکي (زما).

اې هغو کسانو چي په دې نړۍ کي اوسېږئ! ټول ځانونه زما په څېر بدبخته کړئ، بدبختي د خلقت ښکلاده. تاسو په دې نه پوهېږئ چي دا بهانده سوځوونکي اوبښکي له ځانه سره څونه خوند لري، زما يوازنی خوښي هغه وخت ده کله چي مي ژړلي وي.

سلام پر تاسو اې ملغلرينو څاڅکو چي د دې ليک د ليکلو په وخت کي زما د سترگو په مجمر کي را ټولي سوي ياست! وڅڅيرئ، وڅڅيرئ، ارمان مو په زړه کي مه پرېږدئ، پر دې تروو څاڅکو بخل مه کوئ، تاسو د دې الفاظو ځای ناستي ياست. که چيري دا توري په تاسو ونه مينځل سي نو تاسو به هغه بې مانا تورو ته ورته سئ چي تر شاهيخ هدف نلري او هغه باران ته به ورته سئ چي د مني په منځ يعني خزان کي واورېږي، نه څه راشنه کړي او نه د چا په درد وخوري.

فرنګسيس! زه نه پوهېږم چي څنگه خپل ليک په اوبښکو پر پولم او نه پوهېږم چي زه مي د بد بخته ژوند بدبخته داستان څنگه په دې کرښو کي ځای کړم. په دې مي هم سر نه خلاصېږي چي زه مي ولي د ژوند له بدبختو خاطر و څخه خوند اخلم. ښه، زه له خپلي بدبختۍ سره ولي مينه لرم؟.



بدبختي زما روح ته ځلا ورکوي. زه په دې پس پاته
نړۍ کې له هيڅ شي سره مينه نه لرم او نه زه له هيڅ شي څخه
وېره لرم.

زمانیکم رغې هغه وخت ده چې ټول خلک د ځان په
څېر بدبخته ووينم ترڅو و توانېږم چې ټول خلک د ځان په څېر
بدبخته کړم، زه د بدبختۍ پېغمبر يم، هر څونه چې مي امت
ډير بېرې، زه هغونه سر لورې کيږم. زه د طبيعت زړه سوځوونکې
نغمه يم. هر څونه چې له سوزه ډکيږم او خلک ژړوم، هغونه
خوشاله کيږم او زه د شرابو يو ګوټ يم چې هر څونه ډير خلک
مستوالی سم، هغونه دروندېږم.

اې د بلبل فرياده! اې د بورا ستي کېدلو! اې د شمعي
ويليدلو! اې زړه ماتونارو او چغو! اې دنيمي شپي ژړاوو! اې د ستم
ځپلو خروښه! اې دلمر لويديو اذانه، اې د زړه ماتوونکي موسيقي
دروند رغه! او اې هغه ټولو بدبختيو چې انسان بدبخته کوي!
تاسو بايد ټول پر ما راټول سئ! زه ستاسو پېغمبر يم او تاسو زما
تل پاتي او هميشني فرمانبرداران. هره کړنه چې زه يې ليکم،
تاسو يې و ژباړئ، هره چيغه چې زه تر خوله باسم، تاسو يې په
خپلو غمجنو درنو او ساده پردو کې تر خلکو ورسوي.

زما درنې فرنگسييس! زما د بدبختۍ لمړی ورځ هغه
ورځ وه چې زه له مورې و زېږېدم، زما خو خپله نه يادېږي چې
څنگه مي دلمرې ځل لپاره د ژوند په دې غم کده کې لمړی قدم



کنبښووی مگر هغې زړې بوډۍ چې زما د ټولو بدبختیو شاهده
 اوزه یې له برکته تر دې ځایه رارسیدلې یم او د ژوند ټول پسرلي
 مي دهغې پر پاڅه لمن تېر کړي دي، خو خو واره راته ویلي دي
 چې زه څنگه دې نړۍ ته راغلم؟

خونه به ښه وای چې د بدبختۍ دا مرحله مي خپله هم
 لیدلې وای، خونه به ښه وای چې ما دا بدبخته پخپلو سترگو لیدلې
 وای چې دا بدبخته چې د نابودۍ پر لور گام بردي څنگه زیږیدلې
 دی.

اې هغې تیاري شپې! کاشکي چې ته د کائیناتو په
 کتاب کي نه وای لیکل سوې او کاشکي چې زه ستا په لمن کي نه
 وای زېږېدلې، کاشکي ستا پر ځای په هغه کتاب کي یوه توره
 نقطه دنیست او نه شتون په مانا اینودل سوې وای.

هغې سپین سري بوډۍ چې له خپرې یې د تیرو
 کړاونو ښې ښکارېدې، ماته کرار کرار داسي وویل:

زه د شپې له مور ه و زېږېدم. درې ساعته له ماخوستنه
 وروسته، دوه ساعته تر سپیده دم مخکي، تر څو ورځ سي، ښايي
 هغې تیاري شپې په خپل شوم ږغ په ناولي اواز کرار کرار ویل
 چې زه په دې ناامیده شپه کي یو داسي ناامیده زېږوم چې تل به د
 خوښۍ او امید له ښایسته سهاره فرسخونه فرسخونه لیري وي او
 په هغه شپه د دې نوي زېږېدونکي (زما) ښه راغلاست و یوونکي
 یوازي زما د مور زړه بوږنوونکي چيغې وې چې زما د بدبختۍ د



پیلېدو مبارکي يې را کول او په هغه شپه يوې غمجنې سيمفوني
په غم انگيز ترنم په جار جار کائيناتو ته د يوه نوي بدمرغه دراتلو
زيری ورکاوه.

اوويل يې:

اې د کائيناتو بدمرغو! ستاسو پېغمبر و زېږېدې. د
بدبختی ډلې ته يې بلنه ورکول چې زما شاوخوا خپله پېره
ولگوي، د ناامیدی له کورنی څخه يې هيله کول چې زما د ښه
راغلاست لپاره په احترام ودرېږي، له بده مرغه چې هغوی هم دا
بلنه پرته له کوم ځنډه ومنله.

هغه د نيمې شپې ميلمستيا ومنل سوه، اې زما د
بدمرغيو کوربه! ته چيرې يې چې زه دي په غيږه کې ونيسم؟
زه له هغې لمړۍ ورځې چې لا په ازل کې وم، د
بدبختانو نماينده وم. کلونه بلکې پېرۍ ما د بدبختۍ درسونه هم
هلته په لافاني نړۍ کې دې او هغه ته ورکول ترڅو د نيستی د
نړۍ خلک زما څخه په تنگ سول او زه يې له خپلې نړۍ څخه و
شړلم او د هستۍ د نړۍ بنديوان يې کړم. په دې وخت کې
طبيعت زه تر لاس نيولی د هستۍ نړۍ ته راوستم او دلته يې د
لنډ وخت لپاره وټاکلم ترڅو د لنډې مودې لپاره دلته خلکو ته د
بدمرغۍ درس ورکړم. زما دنده ښايي دلته ډيره لنډ مهاله وي او
زه به ډېر ژر بيرته دخپل مقر پر لور ستون سم او هلته به يو ځل بيا
خپله دنده پيل کړم.



راسئ اي اسماني پرڻتو! راسي اي علوي مرغانو!
 راسي اي خدائي لڻڪره! راسئ ما وگورئ چي زه تر بل هر وخت
 اوس خونہ په خپله دنده کي ځلېدلي يم ، زه دلته په خونہ
 کاميابي توانېدلي يم چي خپلي سوځوونکي چيغي چي پر
 هستي پيل او نيستي پای ته رسيري، په ځلگو واوروم. وگورئ
 چي دا د خوبسي او خوشالي څخه خالي سراي ما څنگه له
 بدبختي او بدمرغي څخه ډک کړي دي.
 فرنگسيس اياته به پر دي بدبخته مهربانه سپي؟.



داتپي؟

د ژوندون ميره اوږده ده سترې كيپرې
گوت د شونډو د شريت در سره واخله
د وصال ډپوه به مړه وي زه به نه يم
دا په ياد د محبت در سره واخله

مور د پردي توب په خيالونو كي آشنايان وو او د
آشنايانو په بنار كي په يوبل پسي گر خېدلو. هغه كوم خای
ؤ چي هر څه يې درلودل: بنکلا، رڼا او خوبني.

هغه كوم خای ؤ چي هر څه وو، خوبني او خوشالي
وه؟ هغه كم خای وو چي كله به ورځ وه، لمر له كوم احسان
پرته خېدی او كه به شپه وه، سپوږمۍ به پرته له كوم
غروره مور ته رڼا راكوله.

هلته زمور پسرلي منی نه درلودی او هلته زمور
جنت د دوږخ همسايه نه ؤ، هلته زمور خواني او مينه تل
پاتې او لافاني وه، بوډا يي چيري وه چي خپله تياره او
خوروونكې سايه يې پر مور غوړولې واى او زمور د خوشالۍ



رازي يې زموږ څخه غلا کړی وای، د فطرت څخه د چاپه زړه
کي وپږه نه وه چي خپلي سترگي يې له خپله تيرو څخه
پټي کړي وای او يادي يې د خوبسيو رنگ د زمان د رنگ د
بدلېدو سره بدل کړی وای.

هلته به څوک د غم په خاطر خواشيني نه
ول، هلته به خلکو د غم په حالت کي خندل.

ايا ستا ياد دي چي ما او تا هلته د يو بل ملگري
وو؟، تازه غوښتلم او ما ته. ما او تاله يو او بل سره مينه لرله،
ما او تايو او بل ته له بندگيه د خدائي تر پولي درنښت
درلودی، ته زما همدمه وې او زه ستا همراز، ستا نوم زما
مينه او زما نوم ستا مين وو. ايا ستا ياديږي چي هغه څنگه
وخت وو؟.



موږ نړی ته راغلو، د نړی په کش مکش کي را
کير سوو، چيري وو، چيري راغلو؟
هغه خوبني او خوشالي څه سوه؟
هغه توانايي او طاقت څه سو؟
زموږ باور او اعتماد څه سو؟ هغه موږ چي په بله
نړی کي، د نباتاتو په نړی کي ژوند کاوه. موږ د نباتاتو د
تنو ښږه وو. بيا موږ د سپين رنگ سره همرنگه د سره رنگ
په شکل د حيواناتو په رگونو ننوتلو څو د خلقت نقاش کرار



کرار ز مور له وجوده نیستی هست کړه او ز مور له وجوده یې
 یو بل موجود په وجود راوستی، مور په دې نړۍ کې لاسونه
 پښې او غوږونه درلودل، له هغې ورځې څخه مور بیل
 سوو، او یوه داسې مرحله په وجود راغله چې تا زه نه
 پېژندلم او ما ته، ته هلته په هغه زانگو کې ارامه پرته وې او
 زه دلته په دې زانگو کې .

ای زما اسماني ملگری!

څه وسوه چې ته دلته په مټکه کې زما سره
 پردی سوې؟ ز مور ملگری تیا دی ولي هېره کړه؟
 ولي ز مور په منځ کې کوڅې، سر کونه او بنایي
 غرونه او دښتي راغلي؟ ته ولي نور ما خپل همدم او ملگری
 نه بولي؟



البر مادلن

هر کله چي مي خپله پخوانۍ مينه را يادوم ، بې
 اختياره مي زړه خپه کيږي او د خواشيني احساس کوم .
 گواکي زما بې ميني او نامهربانه زړه د يوې (۱۳)
 کلني پيغلي پر مرگ چي تر (۱۳) کلنۍ مخکي د قبر
 مېلمنه سوه ، پر خوانيمرگۍ ژاړي .
 د هغي نجلۍ لپاره ژاړي کومه چي د مرگ په
 خوني پنجو کي را گير وه او په پرله پسې توگه يې نا ارامه
 چيغې وهلي او ويل يې :
 مور ! پلاره ! اخير تاسي ماته وواياست چي البر
 ولي نه راغلي ؟ البر د خه شي په خاطر نه راغلي ؟ .



يو کال زه د هغوی له کوره څخه ولاړم .
 تقدير زما د اوسېدو ځای پر ښار له کوره ليري

ټاکلی وو .



په ډېره تيزۍ سره ماډلن د يو ناخيزه شي په
 خير هېره سوه ځکه زما و مخي ته د ماډلن په څېر نوري
 بڼايسته او په تول پوره نجوني راغلي. هغوې په مينه تر
 ماډلن بڼه پوهيدي .



کله چي شپږويشت کلن سوم، بيرته د ماډلن
 بڼار ته راغلم او هغه ځای ته کوم چي شپاړس کاله مي
 پرايښی ؤ.

اتفاقاً په هم هغه کور کي مي کوم چي شپاړس
 کاله مخکي پکښي اوسيدلم، واپرول .

څنگه چي ډېر وخت تېر سوی ؤ نو مي لمړی
 هغه ځای و نه پېژاندى مگر سپين ږيري باغوان زه
 وپېژندلم .

داځل زه د باغ په پای کي اوسېدلم .



يوه ورځ مي تصادفاً د هغه باغ په غولي کي
 سترگي پر يوه قبر و لگېدې چي د يوې زړې او کنډواله
 خونې په مخکي جوړ سوی ؤ او سر ته يې صليب ولاړ وو .
 زه په قهر او غوصه د باغوان خواته ورغلم او په
 خوشکه مي ورته وويل :



تا ولي ماته هغه کور را کړی دی چي هديره يې
 په منځ کي ده؟
 هغه و مسل او په تحقير اميزه لهجه يې راته
 وويل:

بناغلي! په غوصه کيږه مه! دا هديره نه ده.
 هلته له يوه قبر څخه پرته بل قبر نسته. هغه هم ستاسو د
 مادلن قبر...



خوږند سر او غمجن زړه د خپل زاړه کور پر لور را
 وگرځېدم او په خپلو ترڅو او غمجنو فکرونو کي ورک سوم.
 ساعتونه ساعتونه د زاړه کور په غولي کي پر نمجنه
 محکه کبېناستم. زاړه او شوړيدلي چت او چاودلو ديوالونو ته
 په چورت کي سوم، د مادلن ټول يادونه مي يو په يورايادسول.
 په دې مي اعتراف وکړ چي تر نن ورځي نه ماله چا
 سره په رښتيا مينه کړې وه او نه له ما سره چا مگر له مادلن
 پرته.



اې بڼايسته بلبله! ټول گلان ستا د قدمونو د راتگ
 ټک ټک ته غوږ دي او په دې تمه يې خپلي سترگي پټي
 کړي دي چي ستا خوږې مچي د هغوی پر بڼايستو بار خوگانو
 په مرموزه توگه و منبلي او د هغوی مات زړونه يو ځل بيا پيوند
 سي .

جانانه! زما زړگيه، زما ارمانه او زما اميده! يوازي
 ته په دې ته ښه پوهېږې چي زما د ژوند خوښي او خوشالي
 يوازي هغه وخت ده چي ته زما سې او زه د تل لپاره ستا
 سم؟. که چيري داسي ونه سي نو دا ژوند به ماته يو تدريجي
 مرگ وي، او ډير وخت به لانه وي تېر چي دا کوچنی او سپک
 وزنه مرغه (زما روح) به ډېر ژر د دې خټين قفس له منځه
 څخه د تل لپاره د ازادۍ پر لور والوزي.

اه! نو له هرڅه څخه مخکي زما سپين کفن تېر
 کړئ او تاسو شاهدان واوسي چي زما په مرگ کي د هيچا
 لاس نسته.

زما د تور رنگه تابوت پر سر هيڅ گل او خوشبويه
 شگوفه مه ږدئ ځکه زما په سينه کي يو داسي گل دی چي نه
 خزانيري، زما دوستان هم مه خبروئ ځکه نه غواړم چي زما
 له معشوقې څخه په تنگ سي او زما سره يې په زړونو کي رخه
 پيدا سي.



زما سره مينه وکله

اې زما محبوبه!

زړه مي غواړي چي يوازې زما سره مينه ولرې او
د ځان پر لور مي په مينه او خلوص در و بولې.
هغه وخت چي زه ستا د مينې له شتمنۍ څخه
برخمن سم نو نه د شپې له تيارې څخه وپره لرم او نه د
طوفان له مستۍ څخه.
ځکه ستا مينې زما زړه لکه روښانه ورځ داسي
جوړ کړې دى.

يوازې زما سره مينه وکله او په مينه او مهربانۍ
مي پر خپل لور در وغواړه ځکه له دې پرته ښايي ژوند
ماته هيڅ معنا ونلري. ستا مينه او محبت ماته زما لاره
روښانه او پاکه ښکاره کوي.

نو څنگه چي زه مي ځان د نړۍ له نيکمرغه
ترينو انسانانو څخه بولم، ته هم زما په څېر سه، يوازې زما
سره مينه وکړه او په مينه او ناز مي پر خپل لور در و بوله.



سارل بودلر

مادام سابانيه ته!

نه پوهېږم چي دا اسماني نعمت به،
هغه نعمت چي زما په رنگ او نفس نفس کي
يوازي دهغه يادونه سته، زما په نصيب وي او که نه؟
مگر د اوس لپاره دونه خوشاله يم چي يو ځل بيا
سوگند ياد کړم:

هغه مينه چي ستاسره لرم...
دا سوځوونکی اور چي ته يې زما د زړه په کره
کي هست کړی ئې، نسَم کولای چي تاته بنسکاره کړم.
په دې خاطر چي دا پټ راز او هغه گيلې چي
دلته پتي دي... په دې خاطر چي هغه مهرباني او مينه چي
د عبادت تر اندازې رسيري تاته تشريح کړم، پر ځان
لازمه بولم چي بايد دا ووايم: ((کله چي زما وجود د هوس
په تياره او ستمکده کي راگيريري تاسو...))



تاسو مي چي زما د خيالونو د بتکدي زرين بت
 ياست مي ته راضي او د هوس او ناولتيا ټول خيالونه مي له
 ياده وځي. دا په دې خاطر چي تاسو يوازي دا نه چي تر
 ټولو ښه ښځه... مقدس ترينه او تر ټولو سپيڅلې پرښته
 ياست بلکي هر وخت او هر ځای ته ماته يو سپيڅلی خيال
 او مقدس هدف ئې او ته زما د فکر کولو تر کچي ډيره لوړه
 ئې.

زه لکه يو بت پرست يوازي ستا عبادت کوم.
 کله چي زما څخه يو خطا کيږي نو له ځانه سره

وايم:

خدایه(ج)! که هغه په دې خبره سي څه به

وايي؟

کله چي يو ښه کار تر سره کوم نو له ځانه سره

وايم چي دا هغه کار دی چي زه يې د هغې په خاطر تر سره
 کوم.



رنه دوريمو

ديني گل

نن يو ځل بيا ستا د ميني يادونو غمجن کړم.
 هغه خوشاله کونکو يادونو چي ستا د پاكي
 ميني سره اړه لري اوله تير وختونو څخه مي ملگري دي.
 دا يادونه لکه د يو مړه کيدونکي اور ايرې
 دخاموشه کېدو په حال کي وې مگر يو ځل بيا په تازه
 کېدو سوې.



بڼه پوهېږم چي تاهم تېر وختونه نه دي هېر کړي.
 هغه ورځي چي زما سره دي مينه درلودله او په
 خپله مينه دي زه اميدواره ساتلی وم.
 ستا ياد دي چي يوه ورځ دي يو بڼايسته گل راته
 په ډالۍ کي رالېږلی ؤ؟

يو کوچنی بڼايسته سور گل چي زما د سپېڅلي او
 ستاهوس پرسته ميني ښکارندويي يې کول.





راته ليکلي دي وه :

قسم په لمړۍ مينه چي تر هرڅه سپيڅلې وي
ستا زړه به بنايي هميشه زما د پاكي ميني مجمر

وي

او ستا مينه به بنايي د تل لپاره زما د ژوندانه د
شمعي يوازنی رڼا وي.
زما زړه له هغو اوبو اوبه سوی دی د کومو چي
چينه ستا په زړه کي ده.



مگر افسوس چي تا خپله وعده هېره کړه...
که څه هم چي زما مينه دي د خپل ژوند يوازنی
ډېوه بلله ، خوبيا هم تا هېره کړه.
خپله مهرباني دي زما څخه و سپموله ، او زما
هيلي او ارزوگاني دي پر مټکه وويشتې.
اې کاش چي ته زما په ژوند کي نه راتلای او
زما خيالونه او فکرونه دي د ځان نه گړځولای.



نن هغه سور گل چي تارا کړی و راسره دی.
او دا زما د ميني يوازنی يادگار دی .



نن دا گل د هغي لمړۍ ورځې تازگي او ښکلا
 نلري .
 ځکه ستا مينه د هغه ښکلا او تازگي وه چي نور
 وجود نلري .



زما زړه نن له دې وچ سوي گل سره مينه لري .
 ځکه هغه مړې سوي او سپېڅلي خاطرې د دې گل
 په پاڼه پاڼه کي ښخي دي .
 دا گل ، زما د مينې گل ؤ...
 مگر افسوس چي په ځونه تېزۍ ستا د بې وفايي
 خزان هغه له ځانه سره مړاوی کړ .



له چيني ادب څخه

لمر لوبډل

لمر له څرکه پر ژر سوي چمن لگيږي او چمن
ژړه لمبه کوي. دا دی اوس يې تاب سپري او له ريرد
سره يوځای د غره شاته فنا کيږي.

په اسمان کي لا پوره تياره نه ده، روښنايي لا تر
دې دمه سته، دا يو ښکاره حقيقت دی چي د غره شاته
ورځ په پيلېدو ده.

هو، نن د خزان د سنگار بکس څخه خپل ځان
سمبال کړی دی.

د ورځي وروستی باد د خزان له زوره وچ او ژړي
سوي پاني په مدار مدار د درختو له ښاخو د محکي پر لور
راشپري.



د لک لکي ماده چي خپله جوړه يې له لاسه
 ورکړې ده په غم او خپګان د خپلي جوړۍ پر لور
 راستنيري، د خپلي جوړې د راتګ ږغ ته غوږ غوږ ده او د
 راتګ لاره يې څاري مګر هغه به هيڅکله بيرته را و نه
 ګرځي .

په همدې شېبه کي تورو کارغانو پر وچو بناخونو
 د خزان د راتلو په خوښۍ کي خپل د کاغ کاغ سندري تر
 اسمانه رسولي دي .





اې زما محبوبې! زما پر لوري راسه او زما بې
رنګه مینه قبوله کړه تر څو د غرونو په منځ کې د درو پر
سر، د چمن زارو په منځ کې، د گلانو څخه د ډکو تپو په
منځ کې د رڼې او ځلالې چينې په اړخ کې زما د شپیلې و
شرنګ ته، په نڅا و ناڅې.

که اوس هم ته دې ته واداره یې، نو زما پر لوري
راسه او زما سپېڅلې او ساده مینه قبوله کړه.



مور به پر خړو او غټو پرېشو کښینو او دهغه ځوان
او تنکیو شپینو او رمو سیل به کوو کوم چې شپیلې په لاس
وري په اوږو کې په ناز ناز خپلې رمې د شنو چمن زارو منځ
ته راشي. مور به دهغه نویو زیرېدلو کوچنیو وریو په ناز
ناز امبا او رو چې په خپلې مور جاني پسي یې په وهي.



٨٨

مور به له اوبو څخه د ډکو سیندونو پر غاړه د
ابشارونو او شور شرو په څنگ کې، د یو بل په غېږ کې د
پسرلني بنایسته مرغانو په غاړو او نارو ویده کیږو او را
ویښیږو. زه به ستا بستر د بنایسته او خوشبویه سرو گلونو
څخه ډک کړم، یوه بنایسته گل دسته به بنایي ستاسو
سرته چې د پیچک په تنابو به تړلې وي کښېږدم او تا به
لکه اسماني سپوږمي چې د ستورو په منځ کې راگیر وي،
په هم هغه انداز د دې گلونو په منځ کې پرې باسم.
بیا هم که ته دې ته تیاره ئې نوراسه زما اسماني
مینه په خپل لاهوتي حسن قبوله کړه.



زه به بنایي تاته له اوږې څخه ساده او سپیڅلي
کالي جوړ کړم، او تاته به ډېر بنایسته بوټونه چې طلايي
گلان به پر ټکوهل سوي وي، جوړ کړم.
زه به یو داسې کمر بند درته جوړ کړم چې
شاوخوا به د لاله په گلونو پوښل سوی وي، بنایي د کلي
ماشومان به د یادگار په توګه د هغه لپاره د سیند له غاړې
ورته ګوجي راټول کړي او زه به د یادگار په توګه په هغه
کې د سیند مرجان ټک وهم. د کلي ماشومان به د پسرلي
په هر سهار بنایي تاته د ښې ورځې د درلودلو په موخه له
اتن سره د ښه ژوند یوه بنایسته سندره زمزمه کړي.



له الام ورتو

نن وروستی ورځ ده چي زه سترگي رغړوم، نور به زما سترگي دغه ځلېدونکي لمر ونه ويني. ډير ارمان چي نن هم ورځ تياره ده او لمر نه ښکاري، اې خلقته! ته ولي نه خواشيني کېږي ځکه ستازوی، ستادوست او ستاملگری نور مري.

زمانازيني شارلوت! کله چي انسان مري نو هغه د دې تصور نسي کولای چي مرگ به څنگه شی وي؟ ايا هغه به خوب ته ورته يو حالت وي که څنگه؟ داله تصور ه وتلی يو حالت دی.

اخيري ورځ! دا د اخيري کليمه ماته هيڅ مفهوم نلري. نن دا دی بې خاره ناست يم مگر سبا به بې حرکت مړ وجود پروت يم. مرگ څه شی دی؟

هر کله چي مرگ راياد سي، ډول ډول انځورنه مي مخي ته راسي. ماد ډيرو خلگو مرگ ليدلی دی، دانسان څونه بې وسه دی، دخپل پيل او پای څخه نه دی خبر.

همدا اوس او همدا شېبه زه ستا يم مگر له لږ څنډو وروسته به زه او ته د تل لپاره له يو بل څخه جلا کېږو.



نه شارلوت! دابه امکان ونه لري چي مور له يو بل څخه پېل سو. دا څنگه امکان لري چي زموږ مينه دي نابوده سي؟ مور به تل تر تله ژوندي يو، نيستي... دا نيستي مانا څه؟ زه د دې بې مفهومه كليمي په مانانه پوهېږم.

اه شارلوت! مرگ او په تورو، يخو او تنگو خاورو کي بنخول. په ځوانۍ کي مي مهربانه ملگری درلودی، دا ملگری مي مر سو، د جنازې مراسيمو ته يې ورغلی وم. په خپلو سترگو مي وليدل چي قبر يې وکېښ او د هغه بې ساه وجود يې پکښي بنخ کړ. کله چي يې خاوري پسي ور اچولې، زه يې څنگ ته ناست وم. د هغه تابوت يې قبر ته ور تا کړ. کله چي يې لمړی بېلچه خاوره ورپسي ور واچولې، له تابوته يو شوم برغ پورته سو... بيا يې خاوري ور واچولې... اواز کرار کرار کښته کېدی څو ټول قبر ډک سو. زه د هغه د قبر څنگ ته په خاورو کي کښېناستم، ومي ژړل مگر زړه مي له درده خالي و. ځکه هغه څه چي مي په وړاندي تېرېدل، نه ورباندي پوهېدم او د مرگ په مانا مي سر نه خلاصېدی؟

له يخ، تنگ او تياره قبره چي زما هم په تمه دی نه وم

خبر.

اه! ومي بخښه! ومي بخښه! تېره ورځ، هغه شپه زما د ژوند اخيري شپه وه. زما درني پرښتې، تېره ورځ زما زړه دا ومنل



چي ته زما سره مينه لرې. تر اوسه مي ستاد دوو بنايستو شونډانو
توبن په ياد دى.

زما زړه نن دميني په اصلي مفهوم پوه سو...

اه شارلوت! زه په دې ښه پوهېدم چي مينه را سره
لرې. له هغې لمړۍ ورځې راهيسي چي ستا بنايسته سترگي زما
له سترگو سره مخ په مخ سوې او ستا لاس مي په لاس كي ونيوى،
زړه مي ستاد ميني او مهرباني زيرى را كړ. مگر هر وخت چي به
ستا خه ليري كېدم او البر به مي ستا سره ليدى نو زړه به ستا پر
مينه بدگمانه كېدى او وينه به مي په رگونو كي پر جوش راتله.

ايا هغه ورځ دي ياده ده چي ما او تا سره وليدل، تا زما
سره يوه خبره هم ونه كړه، ماته دي د جوړ په خير لپاره لاس هم را
نكړ مگر د گلانو يوه كېډۍ دي راو لېږله. زه دهغو گلانو په مخكي
پر گونډو سوم او په څار څار مي وژړل. دا كېډۍ زما لپاره ستاد
پاكي ميني مظهر ؤ.

په دې نړۍ كي هر څه له وخت تېرېدو سره بدليري
مگر هغه سوځوونكى ژوند چي ستاله لږ زېدونكو شونډانو خه زما
په وجود كي پيدا سو، تل پاته او ابدي دى. هغه تر اوسه زما په
وجود كي بليري او تل تر تله به زما په وجود كي په غرغندپو وى.

شارلوت زما سره مينه لري، دا لاس د هغې د غاړي

هار (اميل) سو.



دا شونډان د هغې لږ زېدونکو شونډانو، دا خوله د هغې نازنيني خولې او دا وجود د هغې لاهوتي وجود ته ور نږدې سو. اه شارلوت! ته زما يې. څه چي ته د البر ميرمن سوې؟. ته زما وې او زما يې او زما به اوسې مگر په تصور نه په حقيقت كي.

نوخه چي البر ستا خښتن دي، ډېر ښه، كه په دې نړۍ كي ستا سره مينه، اوله البر څخه ستا جلا كونه كومه گناه وي، نوزه خپله خپل ځان د دې گناه مرتكب كوم. ځكه ما د دې گناه خوند كتلي دي او د هغې گناه څخه مي زړه ژوند او وجود مي طاقت مومي مگر له دې ساعت څخه وروسته ته زمائې شارلوت! ته زما ئې شارلوت! زما مخاطبه يوازي ته نه يې بلكي زه مي خبري تا او د كائيناتو خداى (ج) ته هم كوم، هغه به زما لاس نيسي ځكه هغه د هغه پر لور هر غځېدلى لاس يوازي نه پرېږدي او خپله يې نيسي. كېداى سي چي ته يو ځل بيا راسې او كله چي ته بيا ته راځې، زه به دي په ډېره تلوسه ښه راغلي ته دروځم، تابه په غېږ كي ونيسم، د نړۍ له خداى (ج) څخه به مننه و كړم او تابه د تل لپاره په خپله سينه پوري جوخته وساتم.

هغه څه چي زه واييم، كوم خيال او خوب نه دي. هر څونه چي قبر ته نږدې كېږم، هغونه مي سترگي خلاصيري. مور به يوبل يو ځل بيا وينو. مور به يو ځل بيا د يوبل كېږو. په هغه نړۍ كي به ستا مور يو ځل بيا وينم او خپل د زړه راز به ټول ور ته واييم.



ماگدولین

له استفن څخه ماگدولین ته

ماگدولین! پوه سوم چي مینه راسره لرې. ژوند
خونه حیرانوونکی او تېر ایستونکی دی. ماهیڅ ورځ دونه
بنايسته او په زړه پوري نه وه لیدلې لکه نن سهار چي زه له
خوبه را پاڅېدم. هغه خوبني چي زه يې د خپل زړه له تله
حسوم، په هغه کي ستا انځور له ورايه وينم. که مي چيري
ستا زړه وړونکی برغ لکه بنايسته او خوشبويه گل په
گلدانی کي په یاد نه وای نو ته باور وکړه چي ما به فکر
کولای چي زه خوب وينم. نن ورځ بنايي ماته يوه اوږده او
په زړه پوري ورځ وي. ای کاش چي کولای مي سواي هغه
ورځي او وختونه مي چي ستا او ستا له دیدن څخه يې
ليري تيروم، د خپل ژوند له پاڼو پاکولای سواي.

ماگدولین! ماهيله درلودله چي هرڅونه ډيري
آسانی لاس ته راوړم او ستا په مخکي يې کنبېدم.



زه اوس افسوس کوم چي ولي خلقت زه له خپلو
ټولو بښگڼو بې برخي کړی يم او ولي ما دا ټول څه په لاس
رانه وړل .

څونه به بڼه وای چي ما هم ستا په څېر بڼکلي او
جذابه څيره درلودلای او څنگه چي تازه خپل ځان ته در
مايل کړم، ما هم ته خپل ځان ته را مايله کړې وای .

زه په دغو ټولو شيانو کي له زړه څخه پرته بل
څه نلرم چي تاته يې وړاندي کړم . زما په ژوند کي زما
ټوله هستي او نيستي همدا يو زړه دی . دا کوچنی ډالی زما
څخه قبوله که او ووايه چي دا کوچنی ډالی دي خوښه ده .

راته ووايه چي مينه را سره لرې . ستا د خولې يو
لفظ زما ټول ژوند پر بل مخ اړوي ، کولای سې چي زما د
ژوند منی په پسرلي بدل کړې او هيلي مي په حقيقتونو
واړوې .



له استفنن څخه ماگدولين ته

ماگدولين ! زه ډير در څخه خواږدى يم ځكه،
 ته ولي ماته ليك نه ليكې؟ مگر په فارغو اوږدو وختونو
 كي چي د خيالونو په جالو كي راگير كېږي، د دې فكر نه
 كوې چي كاش دي ملگري ته يو ليك وليكې؟
 دا ماته ډېر د نېكمرغۍ ځاى دى چي ستا له
 لوري يو څو كرنبي او لاس ليك له ځانه سره د يادگار په
 توگه ولرم، دا په دې خاطر چي كله له نړۍ څخه سترى
 كېږم نوبه په هغوى خپل د زړه د لاسا كوم.
 په دې بڼه پوهېږم چي تا څه شى د ليك له
 ليكلو منعه كوي. هغه ستا احتياط دى چي له كوچنيوالي
 دي عادت دى.

تاته ويل سوي دي چي و هغه ځوان ته چي مينه
 ورسره لرې ليك ليكل ناروا او بد كار دى مگر په دې
 پوهېږي چي دا قانون د هغه بڼځو لخوا را منځ ته سوي دى
 چي د مينې له نوم سره ان اشنا هم نه دي. همدا بدمرغه
 قانون دى چي انسانان بې وفايي او خيانت ته واداره كوي.
 ځكه كله چي يوه بڼځه يو چا ته وايي: ((مينه
 درسره لرم)) او وروسته هغه ته د ليكونو ځواب نه
 وركوي، نو سړى له هم هغې لمړى ورځي څخه دا احساس
 كوي چي تير ايستلى يې دى.



زه دا ناولې پدیده نه یوازي دا چي یو غلط او بې
 مفهومه کار یې بولم بلکي یو ستر خیانت او نه بخښونکي
 گناه یې گڼم. زموږ ئې د خلکو په خبرو او قوانینو څه؟
 ماگدولین! هیله کوم چي د هغوی خبري
 پرېږده. موږ ولي باید له هغو کړنو څخه چي زموږ دواړو
 خوبني پکښې وي، سترگي پټي کړو او که چيري ته فکر
 کوې چي باید د هغوی خبري ومنې، نو ډاډه اوسه چي نه
 زما سره مینه کولای سې او نه ماته لیک لیکلای سې.

نو پوهېږې چي څه به پینښ سي؟
 یو جزئي پښماني او ناکامي، هغه وخت چي زموږ
 وړېښته سپین، احساسات مړه او ځواني پای ته ورسېږي،
 نو پوهېږې څه به پاته سي؟ د پښماني اوبښکي او د زړه
 اور. هغه وخت بنایي ته پر خپلو او زما پر تیرو غمونو له
 اوبښکو تویولو پرته بل هیڅ و نه لرې او هغه وخت به ته
 یوازي د یوې شپې ځوانی هیله ولرې چي په هغه کي مینه
 وکړې او له خپل مین سره رازو نیاز وکړې.

هغه وخت بنایي پوهه سې چي وجود دي د تازه
 او غوړېدلي گل په څیر وو چي لمر هغه ته خپله رڼا ور
 نکړای سواي او پرته له ځنډه خزان او پاني پاني سو.



له ماځدولين څخه استغفنه ته

استغفنه! دا دي څه وکړل؟ دې مچي دي زه ډيره
 وار خطا او وپېرولم که څه هم چي تا، په چم چم چي زما رضاهم
 نه وه، مچ کړم مگر بيا مي هم له ځانه سره بڼه ټينگ جنگ وکړ.
 که چيري مور په هغه وخت کي چا ليدلای نو نور به
 مو څه عزت پاته سوی وای. نور به ماد ژوند تر پايه د خلکو منځ
 ته د راتلو زړه نه وای کړی. د شپې چي کله خپلي خونې ته
 ولاړم او د خلکو خبري مي چي زموږ په ليدو به يې کړي وای د
 سترگو په وړاندي مجسمي کړې، نو يو ډول ولږ زېدم.

د خپلي عمه نصيحتونه مي چي زه يې کوچنی رالويه
 کړې يم، را ياد سول نو ومي ژړل. داسي مي کړه چي روح مي
 لږل سوی دی. زه دې ته حيرانه وم چي څنگه خدای (ج) ته
 مخامخ ودرېږم او لمونځ وکړم او خپل لاسونه د هغه پر لور ور
 اوږده کړم.

يو ځل بيا مي په ژړا پيل وکړ. دونه مي وژړل چي نور
 له ځانه سره په دې ډاډه سوم چي اوس مي نو گناه بخښل سوی
 ده.



له استفن څخه ماگډولين ته

اه ! دا مي څه وکړل؟ ما پر خپلي خوښۍ يو نه زغمېدونکی وار وکړ. ماگډولين! ما و بڅښه! دا مچه چې ما ستا له تندي څخه واخيسته، يوه داسي مچه وه لکه يو ورور چې يې له خپلي خور څخه اخلي. که رښتيا را باندي وائې، دې مچي تر تا زه ډېر ناکراره کړم مگر دا ستا مسئوليت ؤ چې زه دي بايد داسي يوه ناوړه کار ته نه وای پرې ايښی. ښه به دا وي چې ووايم دې مچي زما په وجود کي هيڅ انگېزه نه ده کړې او ما هيڅ حس نه دی کړی چې ما کوم څوک مچ کړل که څنگه؟.

لکه ما چې يو بې روحه د مر مرو مجسمه مچ کړې وي يا لکه يو بې روحه او يخ سوی وجود چې مي مچ کړی وي. که چيري زه پوهېدای چې هغه کس چې زما پر سينه يې سر ايښی دی دونه بې تحمله او نازک دی چې زما د مينې هيڅ احساس نه کوي او د هغه لاس زما په لاس کي يوازي د ويري په خاطر دی نو ته باور وکه چې ما به هغه لکه بې وفا او بې باوره مار چې په دوستۍ يې هيڅ بروسه نسته، له ځانه څخه په ډيري چټکۍ ليري کړی وای.



ماگدولين! زه ستا مين یم. که چيري په دې
 پوه سم چي زما مينه په بشپړه توگه يو طرفه ده او ستا زما
 سره ملگر تيا يو ساده دوستي ده نو ته باور وکړه چي نور به
 زه يوازي دا نه چي ستا سره هيڅ خبري ونکړم بلکي په
 ټول عمر کي به بيا تاته خپل مخ در و نه بنئيم.
 زه به دي نور هيڅکله له بنکلي او بنايسته مخ
 څخه مچه وانخلم ځکه مينه د زور کار نه دی او مينه له هر
 ډول هوس او شهوت څخه پاکه ده.



له ماڳدولين څخه استغفنه ته

زما گرانه دوسته! ليک دي زه ډيره زهيره او خواشيني
کړم. زه نه پوهېږم چي څه شی د دې لامل سو چي ته زما پر مينه
شکمن سي؟.

زه ډيره حيرانه يم چي ستا څخه دا بدگماني څنگه
ليري کړم؟

ايا حتماً بايد درته ووايم چي زه ستا سره تر خپل روح
زياته مينه لرم او خپله خوښي ستا په خوښي پوري تړلې بولم.
استغفنه! تا چي خپله دا حس کړې ده نو بيا ولي ځان
دونه ناراحته کوې؟.

ما وڅښه! يوه نجلی چي مور يې په ماشومتوب کي له
لاسه ورکړې وي، نو بايد له داسي شيانو څخه وپريږي او هر څه ته
د احتياط په سترگه وگوري. له دې وروسته زه کونښن کوم چي
پر تا خپل باور وساتم. زه په دې هيله يم چي د واده په شپه مي په
حقيقت کي يو سپېڅلې او پاکه ميرمن خپل څښتن ته ډالۍ کړم.
که چيري ته زما د پت او عزت ساتنه وکړې، دا کړنه دي بې ځايه نه
ځي ځکه دا زه تاته ساتم.

ماڳدولين



له ماځدولين څخه استغفار ته

زما گران ملگري!

له کومي ورځي چي ته تللي يې، تر اوسه زه چي وایم يوه پيړۍ تېره سوې ده مگر پر دې سربيره تر اوسه مي دهيلو او اميدونو باغ لا تر و تازه دی او دهيلو غوټۍ لا غوړپري. لمر له خپل ټول حرارت سره ځليږي، ټول کائينات خوښ او خوشاله دي. يوازي زه يم چي غمجنه او له ليري والي دي خسته يم.

استغفار! له څه وخته دي ليک نه دی راغلی. ستا يوازي يادگار ستا وروستي ليکونو دي چي تر اوسه يې راسره ساتم. نه پوهېږم چي هغه مي څو ځله لوستلي او مچ کړي دي. ر بنديا ته څنگه کولای سې چي پرته له ما ژوند و کولای سې؟. څونه هيله لرم چي همېشه زما په څنگ کي واوسي او زه دي له بې رنگه او سپېڅلي ميني څخه برخمنه و اوسم.

تېره شپه سخت باد او باران ؤ. زه تالندي او بريښناو له خوبه راويښه کړم، که گورم ژونديا زما کټ ته نږدې ولاړه ده او له ډيري ويري ژاړي. ډېر کوبښم مي و کړ چي هغه دلاسا کړم. کومه گټه يې و نه کړه. په دې



وخت کي مي له ځان سره وويل: کچيري اوس زموږ پر کور تندر راووليږي نو استغن به څه پوه سي چي ما د مرگ په وخت کي هم هغه ياداوه؟ نو سمدستي ولاړه سوم ليک مي درته وليکي.

وروسته ولاړه سوم کړ کي مي پرانيستله چي يو څه هواخوري وکړم او ويړه مي له وجوده ووځي. وروسته پر ځنگنو کښېناستم او لاسونه مي خدای (ج) ته پورته کړل چي موږ د طبيعت له قهره و ساتي او ما ستا په خاطر ژوندی و ساتي، که چيري مړه سم او له دنيا ولاړه سم، تاته صبر درکړي او سر دي له هري بلا په امان و ساتي.

ټوله شپه مي په لمانځه او دعاوو پر سر واخيسته څو طوفان ارام سو، باد او باران و درېدی او له هغه جوش او خروښه چي درلودی يې، ولويدی. د خدای (ج) شکر مي وکښ او د آرامی احساس مي وکړ.

سهار چي مي کله خپله وصيتنامه و لوستله، په هغه کي مي ستا څېره راته انځور سوه. نو يو دم ژړا ونيولم. دونه مي وژړل چي داوښکو له لاسه مي دستمال لوند سو. استغنه! زما دروند دوسته او زما دروند څښتنه!

که چيري زه ستا تر مخه و مرم او زما د وصيت نامې پر اساس زما ټوله شتمني تاته درورسيږي نو ايا ته به دا و



۰۳
منې؟ او ایا ته به ددې شتمنی په قبلولو زما روح خوشاله کړې؟

اه! ډېره بخښنه غواړم چې زه تاته دا ډول خبرې کوم. زه به نه مرم. دا دی اسمان صاف دی او ورځ ډېره ښایسته ده. ما دي ماغزه ناحقي په دې خبرو در خراب کړه.

پلار مې د خپلې مهربانۍ له مخې ډیره مرسته را سره کوي. دهغه په مرسته مې د ښه راغلي تالار چې کله کله به زه او ته هلته کښېناستو بیرته له سره ډېر ښایسته جوړ کړی دی مگر ستا ځای اوس هم هلته خالي دی. ایا زموږ د ورور اوژن که څه هم هغه یوازې ستا ورور دي مگر زه هم هغه خپل ورور بولم، لیک در وه رسیدی که یا؟

ډېره هیله لرم چې له هغه سره په تول پوره خورولي وکړم. هغه پر ما ډېر گران دی. هغه ته مې یوه ډېره ښایسته د پېسو کڅوړه جوړه کړې ده. هیله کوم چې کله هغه ته لیک لیکې، ما ورته د یوې مهرباني خور په څېر معرفي کړې. له دې لیک سره مل یوه ډالۍ هم درلېږم. دا یوه گوتمی (انگوشتری) ده چې ما د خپلو ورېښتانو څخه درته اوبدلې ده.

رښتیا استغفه! ښه سو چې را یاد مې سول. تا باید له یوې ډیرې نیک اخلاقه او ښې نجلۍ سره آشنا کړم



او هيله لرم چي ته دهغي يو ښه دوست سي. سوزان در
يادوم چي زما ډيره نږدې ملگري ده.

هغه ډېره سپيڅلې او ساده نجلۍ ده. هغه ډېره
هونښياره هم ده او ډيره جالبه لا دا ده چي هغه ډېره ښه
انځور گره ده. هغه په نڅا کي ساري نه لري اونه دونه په
شرنگ او سوز پيانو برغوي چي هغه د چا خبره د هوا مرغان
لا ورته ناڅي. تر ټولو مهمه خو لا دا ده چي هغه ستا له
ميرمني او ميني ماگدولين سر بې کچي زياته مينه لري.
د ليدو په هيله، استغن! د دې پرته چي درته په
دې ليک کي وليکم مينه در سره لرم نور څه نه درته لرم

ماگدولين



له استفن خخه ماگدولين ته

زما بنايستي او گراني ماگدولين! ستا خوږ ليک راته را ورسېدی. له مهرباني او ميني خخه دي مننه. کومه نوې خبره نه درته لرم او کوم زيری نه لرم چي تاته يې واوروم. د بخت پرېنښته لا تر اوسه ماته نه ده را رسېدلې مگر زه له صبر او اميد خخه پرته بل خه کولای سم؟ مگر هغه ورځ نه ده چي د اميد بنايسته ناوې به ماته له زيري سره مل راځي.

د خپلي ملگري له را پېژندنې خخه دي ډيره مننه. زه د هغې دوستي په درنښت سره منم مگر په دې خاطر نه چي هغه يو ښه انځور گره، تکړه نڅاگره او يا ډېره هونښياره نجلۍ ده بلکي په دې خاطر چي هغه ستا ملگري ده، ته له هغې سره مينه لرې او هغه ستا سره.

تا راته ليکلي چي ((که چيري زه مړه سم او له وصيت سره مي سم ټوله شتمني تاته پاته سي نو ته به يې قبوله کړې؟))

نه پوهېږم چي له دې ليونتوب خخه دي هدف څه دی؟ ته څنگه فکر کوې چي زه دي ستا له مرگ



وروسته ژوندی و اوسم. دنیا او ژوند به له تا پرته ماته څه ارزښت ولري؟ ته زما د ژوند سرمايه او د سترگو ديد ئې. ته زما د ارمانونو ډپوه ئې او که چيري خداى (ج) ناکرده ته و مري نو زه به هم له ځنډه پرته خپل ځان ووژنم، په بله نړۍ کي به د خداى (ج) په مخ کي ستا سره غاړه غړۍ کېږم او هلته به خپلي ټولي ناکامۍ په برياليتوبونو بدلوم. اه ما گدولين نه پوهېږم چي دا څه کيږي؟ بنايي چي مور ته به په ازل کي همداسي ليکل سوي وي.

زما د ورور او ژون لپاره دي له ډالۍ څخه مننه کوم او ماته چي دي کمه گوتۍ لېرلې وه، له هغې هم په زرگونو واره مننه! ما هم له دې ليک سره مل يوه گوتۍ درلېرلې ده چي زما د سر له ورينستانو څخه مي اوبدلې ده او ها ستا رالېرلې گوتې مي له په گوته کولو څخه مخکې په سلاهاوه واره ښکل او پر سترگو و منبول. بيا هم مننه.

استفن



له استفن څخه ماگډولين ته

ماگډولين زيړی! ښايي سبا له دې ځايه ولاړ
سم. دادی بالآخره دنيا ماته و خندله. د اوس لپاره په ډېره
کمه تنخوا دنده راته پيدا سوې ده مگر قول يې را کړی
دی چي هره مياشت به مي تنخوا يو زر او پنځه سوه
فلورينه رالوړ وي.

او ها، ياد دي وي چي اته مياشتي وروسته به که
خدای (ج) کول په قزار کليسا کي څنگ پر څنگ ولاړ يو
او له کشيش څخه به د يوځای کيدو خطبه- که
خدای (ج) کول- اورو.

کوبښښ به وکړم چي دا اته مياشتي په ښه توگه
راباندي تيري سي، او په دې اتو مياشتو کي به زما يوازي
ډاډ او باور ستا مينه وي. نن ماته يو له خير او برکته ډکه
ورځ وه. د تل په څېر مي ښوونکي ته ورغلی وم. هغه ډاډ
راکړ او په مهرباني ئې وويل:

تاته مي يو ښه او وړ کار موندلی دی مگر ډېر ژر
دي بايد کډه ټوله کړې او سهار وختي دي دنوي ماموريت
پر لوري و خوځېږې. هغه په دې عقیده دی چي که څوک
غواړي په پوهنتونونو کي کار وکړي، هغه بايد له ډېره



کوچني ځايه څخه کار شروع کړي تر څو د عروج معراج
او د شهرت اسمان ته ورسېږي .

رښتيا، زه ځونه بختور یم، اوه رښتيا ایا
نيکمرغي له دې پرته بل شی ده چې انسان خپلو هیلو او
ارزوگانو ته ورسېږي .

ماگدولین! زما د نوي دندي ځای ستاسو له
کوره څخه ډېر لیري نه دی . بیخي درې یا څلور کوره به
سره لیري وي . هو رښتيا، زموږ له خپله کوره او ستا د
ملگري سوزان له کوره به هم همدونه فاصله لري . په دې
کي د خوښی خبره داده چې یو څه به یو بل ته نږدې یو .
نور دي نه مزاحم کېږم ځکه چې کډه او شيان
مي باید ژر ټول کړم او حرکت وکړم . نور لیک پر دې
ځای پای ته رسوم .

استفن



له ماڳدولين څخه استغفن ته

ښاغلي ښوونکې! رښتيا بيخي بې انصافه ئې. ته وائې چې زه له دې پيريرم چې د غاښ په کښلو به بد رنگه سم.

نه داسي نه ده. څنگه چې پوهېږم مينه را سره لري نو له هيڅ شي نه پيريرم. ته د تقدير کارونو ته گوره د غاښ درد مي ښه سو، ځکه ډاکټر راته وويل چې نور يې کښلو ته ضرورت نسته.

د يکشنبې په ورځ ښايي د خپلي عمه پولين کره ولاړه سم. ته هغه پېژنې او کولای سې چې هورې راسې. په ظاهره کي به داسي ښکاره سي چې ته تصادفاً هلته راغلی يې مگر مور به و کولای سو چې يوبل و وينو او يو څه خبري سره وکړو.

د خدای په امان گرانه! ملگرې مي سوزان په وره کي ولاړه ده چې ژر مي کالي واغوندم او ور ووځم. هغه په پرله پسې توگه پښه پر مځکه مځکه وهي او نارې وهي چې: ((ژر سه او ژر سه!)) هغه غواړي چې زه پرا ته ورسره ولاړه سم. استغنه بخښنه غواړم د ليد و په هيله.

ماڳدولين



له استفن شخه ماگدولين ته

ته زما د خيالونو او فکرونو يوازنی سرمايه
 ئې. تل ستا په اړه فکر کوم. زما مينه يوازنی پرده ده چي د
 خان او ستا د ژوند انځور پر هغه ترسيموم. تل دي ښکلی
 او په زړه پوري تصوير زما د سترگو په وړاندي ناڅي.

ماگدولين! ته زما نامزاده ئې. نو هر نصيحت
 چي درته کوم يوازي ستا د ښه والي او دوستۍ په خاطر
 يې کوم. زه غواړم چي ورځ ورځ، ساعت ساعت، دقيقه
 دقيقه او ان چي ثانيه ثانيه مي زموږ د ژوند ښه تېرېدو په
 خاطر قرباني کړم نو په دې خاطر که ځني سختي خبري
 درته ليکم و مي بڅښه.

غواړم چي دې ته دي فکر راواړوم چي ستا په
 زوره خنداوو په نندارتون کي د ټولو سترگي ناڅاپه ستا پر
 لور اړولې، سترگي به يې ستا پر لوڅو بازوگانو او ښايسته
 شپږه لگيدلې او ته يې د خلگو په وړاندي يو سپکه او
 بدکاره ښځه ښکاره کولې.

ماگدولين! ايا پوهېږې چي د يوې ښځي لپاره
 تر ټولو ښايسته او ښکلی جامه کومه ده؟ هغه د پت او
 عزت جامه ده. هغه د وقار او د برم جامه ده.




کله چي کومه نجلۍ د يو چا په نوم کيږي نور
بايد د پرديو خلگو په مخکي په بېخاری وه نه گرځي،
ځکه نور دهغې عزت ټول دهغې په خښتن پوري اړه لري.
که چيري هغه هر ښه او بد کار کوي نو خلگ يوازي دا
وائې چي دا خو د پلاني ميرمن ده. نو کله چي يو نامزاده
سوې ميرمن کوم کار کوي، لمړی بايد چي د هغه په اړه
ښه فکر وکړي چي څه شی، چيري کوي.

ماگدولين ته هغه گل ټي چي بايد له ښايسته
بويه څخه دي زه گټه پورته کړم. ستا لپاره يوازي دا ښه
نه کوي چي ته له ما څخه پرته له بل چا سره مينه ونکړي.
ته بايد چي کونښن وکړي چي بل څوک هم له ما څخه
پرته ستا سره مينه ونکړي.

نو د دې لپاره چي زما سره له خيانت او ژوند
خرابولو څخه دي مخ نيوی کړی وي، بايد چي د نورو له
نظره ځان پټ کړي. کله چي ستا سره کوم پردی څوک
کښيني، ستا پر ښايسته او ښکلې څېره يې نظر لويږي او
ستا له خوندور خبرو څخه خوند اخلي، دا پخپله زما سره
يو ستر او نه بخښل کېدونکی خيانت دی.

او ته په دې خيانت کي له هغه خاين سره
شريکه ټي.



ماگدولين! اياتاته دا ٻنہ خوند نہ در کوي چي د
 واده په ورځ چي کله ته د تل لپاره زما کټږې ماته په غرور
 او ډاډ ووايې چي ته يوازنی سړی يې چي ما خپل ځان
 يوازي او يوازي ستا په خاطر پاک او سپيڅلی ساتلی ؤ او
 زه لکه يوه سپيڅلې او آسماني پرېښته، ستا لپاره له ازل
 څخه تر ابد پوري ټاکل سوې يم.

نور څه نلرم. يوازي دونه په ياد لره چي مادي له
 خپلو حالتو بې خبره مه ساته او ځان دي په تفريح او
 ساعت تيري کي دونه مه غرقوه چي زه او هرڅه درڅخه
 هېر سو.

استفن



له استفن شخه ماگدولين ته

ماگدولين! نور په نړۍ کي له تا پرته بل څوک
نلرم ځکه زما گران او مهربانه ورور اوژن چي د ژوند د
اميد د بيړۍ يوه تخته وه، هغه وومړ.

له دې وروسته مي هيله او اميد يوازي ته ئې.
هغه پر ما ډير گران ؤ ځکه د کورنۍ په ټولو غړو کي
يوازي هغه زما په طبيعت پوهېدی.

افسوس پر هغه چي په بې وزلۍ کي مړ سو او
افسوس پر ما چي له هغه شخه د مرگ په وخت کي هم
ليري وم، د زنکدن په وخت کي يې سر ته نه وم ناست او د
ژوند اخيري اوبه مي نه ورباندي وڅښلې.

اف ماگدلين! په حقيقت کي د هغه د مرگ
مسول زه يم. تر دې زيات نسيم کولای چي په دې اړه
توضيحات در کړم او وړ خو داده چي ته هم زما سره په
دې غم کي خواشينې سې او اوبښکي راسره توی کړې.

په دې خاطر نه چي هغه زما ورور ؤ بلکي په دې
خاطر چي هغه په حقيقت کي يو ښه او خوشاله ځوان ؤ چي
د هر چا خوشالي يې غوښته.



غوښتل مي چي د ژوند په پای کي يې ووينم
مگر زړه مي نه وکړ ځکه وپړېدلې چي که چيري د هغه
ښکلې څېره او موزون قد او قامت ټوټه ټوټه او په وينو
لړلې ووينم، هسي نه سکتته وکړم.

اي کاش چي په هغه وخت زه هلته نږدې وای
چي هغه له آسه لوېدی، زه پر غوړيدلی وای، مرگ مي له
هغه ليري شړلی وای او هغه مي د مرگ له وحشي پنجو
څخه خلاص کړی وای.

افسوس چي د هغه ژوند په دې نړۍ کي د سهار
د ستورو په څېر لنډ وو.

و مي بڅښه گراني چي د غم د خبر په اورولو مي
غمجنه کړې. هيله کوم چي و مي بڅښې.

استفن



له استفن څخه ماگډولین ته

ماگډولین! نور کار تر کار تېر سو او امید مي په
نامیدی بدل سو.

هغه رڼا چي زما تیاره لاره يې راته روښانه کوله
نور د تل لپاره تیاره سوه. نن مي راتلونکې لکه د شپې په
تروړمۍ کي پيچلې تاو راتاو لاره په ګرد او غبار کي پټه
ښکاري.

درې هفتې مخکي مي د يوه دوست لیک راته را
ورسیدی.

دا هغه مهربانه او زړه سوانده سپری وو چي د پلار
په څپر مينه مي ورسره درلودله. هغه په لیک کي راته
لیکلي وه چي لیدو ته يې ورسم ځکه چي ډیر ناروغ دی.
نو ناچاره سوم، د پوهنځۍ رئیس مي د لیک له
محتوا څخه خبر کړی او د یوې اونۍ اجازه مي و
غوښته. کله چي د هغه کره ولاړم، ومي لیدل چي هغه د
ژوند پر وروستیو واټونو ګرځي او را ګرځي خو خیر، هغه
زما په لیدو ډېر خوښ سو او داسي يې احساس کړه لکه زه
چي یوه اسماني پرښته د هغه د خلاصون لپاره له اسمان را
استول سوې یم.



کله چي مي رخصتی پای ته ورسېدې نو له هغه مي اجازه وغوښته مگر هغه ډېر راته ټينگ سو چي د مرگ په وخت کي مي يوازي مه پرېرېده نو ما هم د هغه د سپين ږير توب او احترام په خاطر ورسره ومنل مگر تر درې ورځي ځنډ وروسته مي د پوهنتون د رئيس لخوا يو مکتوب تر لاسه کړ چي په هغه کي يې زماله دندي څخه د گوښه کېدو او زما پر ځای د بل چا د ټاکل کېدو بد زيری راباندي وکړ.

نو ډېر ژر مي د پوهنتون رئيس ته يو ليک وليکی، ټول مشکلات مي ورته و ليکل او هيله مي ځني وکړه چي په دې اړه دي يوځل بيا هم پر خپله پرېکړه فکر وکړي.

له هغې خوا مي ځواب تر لاسه کړی چي داد پوهنتون د بنوونکو د اتحادې پرېکړه ده او نه بدليدونکې پرېکړه.

نور نه پوهېږم چي زموږ راتلونکې به څه ډول وي. نور مي د مبارزې توان په خپل وجود کي له لاسه ورکړی دی. نور زما حوصله پای ته رسيدلې ده. نور نه بنايي چي تا په انتظار کي و ساتم او د ځان په سزا کي تاراسره شريکه کړم.

دا زما ضمير نسي منلای چي تا هم د خپل مبهم او ناڅرگنده تياره راتلونکي پر لور راسره کش کړم. ته تر اوسه ځوانه ئې. کولای سي چي تر ماشتمن او بنکلی څښتن ولرې چي په څنگ کي يې هر ډول خوښی موندلای سي.



زه په دې يقين لرم چي ته او ستا سپېڅلی زړه به
هيڅکله تاته اجازه در نکړي چي ما يوازي پرېږدي مگر ما
تصميم نيولی دی چي نور تاد تل لپاره پر خدای (ج) وسپارم او د
تل لپاره دي ازاده کړم.

وروسته له مرگه به بنايي زه له تاخه دونه ليري ولاړ
سم چي بنايي ستا به دا هم نسي ياد چي تاد استغن په نامه يو
څوک پېژاندى او که يا؟.

کله چي دا ليک ولولې، نو مايوسى ته ځان په پنجو
کي ور نکړې. هغسي وکه څنگه چي ما درته وويل. ته تراوسه
ځوانه ئې. ته کولای سې چي يوبنه کور او کورنى رامنځ ته کړې.
ته دي راتلونکې جوړه کړه او تېر دي هېر کړه.

زه له اوس څخه ستا لپاره له يوه مړي پرته بل هيڅ نه
يم نوهيله کوم چي ژر تر ژره هر څوک چي مرکه درته کوي، د
هغوى مرکه و منه. هغه څوک چي تاته مرکه کوي، د ميني پر
اساس يې کوي، نو ته کوبنس و که چي هغه ته مثبت ځواب
ور کړې.

ستا نااميد استغن



له استفن څخه ماگډولين ته

اف خدای (ج) دي ما ووهي! زه څوڼه کم عقل او لېونی یم! دا څه ډول لیک و چې ما تاته تېره ورځ ولیکی؟ زما گرانې ماگډولین! هغه لیک څیري کړه، ویې سوځه. ما هغه څه چې تاته باید لیکلي وای، و نه لیکلای سواي. ته زما روح ئې، ته زما هستي ئې او ته زما نیستي یې. زه بې تا ژوند نسَم کولای. هغه لیک مي د زړه په جوش او د سترگو په اوبسکو لیکلی و. هغه لیک زما د زړه درد او د سترگو توبن و. ما غوښتل چې ځان وژنه وکړم ځکه مرگ یوازنی شی دی چې کولای سي ما او تاله یو او بل څخه بیل کړي، نو په دې اساس کله چې دي هغه لیک ولوست نو د یوه مړه سوي سړي د وصیت په څېر یې و انگېره.

وروسته له هغه چې هغه لیک - یا به ښه وي چې و وایم هغه وصیتنامه مي - تاته در ولېرله، زړه مي نور له نړۍ او ژوند څخه پرې کړ او خواشینی یو ځای کښېناستم. کله چې مي هغه دوست زه ولیدم نو یې زما د خپګان علت را څخه وپوښتی.



ما هغه ته ټول حقيقتونه بيان کړل. هغه يوه له
 اميده ډکه موسکا وکړه او ويې ويل:
 استغنه! غور ونيسه. زه که مړوم که ژوندی، ما
 ستالپاره په بانک کي ستا د پوره ژوند تېرولو په اندازه
 پيسې درته ايښي دي. له نن څخه وروسته ته نور دندي ته
 ضرورت نلري. ته نور دهغو پيسو څښتن ئې. زه په تا پوره
 باور لرم چي ته د ډېرښه مغز خاوند ئې او ته کولای سي
 چي په دې پيسو ځان ته ښه کاروبار جوړ کړي.
 ماگدولين! نور مي نړۍ بيرته پر خوا سوه. نور
 زه هيش غم نلرم او ډير ژر به که خدای (ج) کول ستاسو
 کره ستا د غوښتلو لپاره ستا پلار ته مرکه دروليږم. د
 ليدو په هيله.

استغنه



له استفن شخه ماگدولين ته

ماگدولين! ايا رښتيا دي ماته بدرد وويل او له بل
چا سره دي دوستي وکړه که دا يوازي يو خوب او خيال و؟
څنگه دي پر زړه درحم اوبه نسوې تيري چي يوازي دونه راته
وواڼې چي: ((د خداي(ج) په امان)) يا دونه تسلي راکې چي
زړه مي په پوره سي.

اف! که چيري ته اوس دستي زما مايوسه څېره او
له اوبنکو ډکي سترگي ووينې نو زه په دې پوره باوري يم چي
ډېر افسوس به درسي.

ماهيڅکله دافکر نه کاوه چي زه به دونه بدبخته يم.
ماگدولين! مينه در سره لرم. پر ما رحم وکړه. دا
مات سوی او رنځېدلی زړه نور مه ځوروه.

ته خپله په دې ښه پوهېږې چي له څونه کونښنونو
او تکليفونو وروسته په دې توانېدلی يم چي ستا او ځان د
اوسېدو لپاره يو ځای او سرو سامان برابر کړم.

ماگدولين! زه دې ته تيار يم چي ستا غلامي وکړم،
لکه يو وفاداره سپی دي تل په پښو کي پروت واوسم او له هغه
باده شخه گټه واخلم کوم چي ستا پر ښايسته وجود او نازکو
ورښتانو لگيږي.



ماگدولين! زما چيغي اورې؟ زما ژړاوو ته غور
 نيسي؟ مخکي مي زړه ستا سره رازو نياز کاوه مگر اوس مو
 يوازي تصورات دادنده په غاړه لري.

پر ما رحم وکړه! پر ما رحم وکړه... زه په دې ښه
 پوهېږم چې ته هيڅکله د دې کوښښ نه کوې چې ما هېر
 کړې. ته هيڅکله د دې کوښښ نه کوې چې خپله ماضي هېره
 کړې.

ته زما شتمني ئې. ستا چارچاپېره هرڅه تاته ما در
 يادوي.

د دې ښايسته لمر زريني وړانگې پر مور. دواړو
 لويږي. دا رنگا رنگ گلان ما او تا دواړو اوبه کړي دي او دې
 ونويو وخت پر ماو تا دواړو يو ځای سايه کړې ده.

ماگدولين! ستا زمور. هغه د ميني کتنې او بانډارونه
 هېر سول چې د دغو چنارو لاندې مو په ځورند کتې کي، کله
 چې د باد د ناوکې ډولۍ وړل کېده، يو د بل په څنگ کي وو، په
 هغه وخت کي چې د چنار نازکي او پيغلي څانگي هم له خوښيه
 نخيدې، ايا ستا هير سول؟

ای کاش! چې لاس مي د هغه غله گرېوان ته
 رسيدای چې زما شتمني، زما هستي او نيستي، زمانن او پرون،
 زما ماضي او راتلونکې يې راڅخه غلا کړل. ما به هغه د يوې
 شيبې لپاره هم ژوندی نه وای پرې ايښی.



هو رښتيا، که چيري مي وس درلودای نو ته به به مي
هم وژلې وای. ما به ته خامخا وژلې ځکه ته دهغه غله سره مله
سوې کوم چي زما هرڅه يې و لوټل. ان چي زه خپله يې هم
ولوټلم.

هو ما ته وژلې! ولي مي وژلې؟ په دې خاطر چي بدل
درڅخه واخلم؟ نه هيڅکله نه بلکي په دې خاطر ترڅو پر مړه
سوي لانس او يخ سوي وجود دي دونه وژاړم چي له ډيري ژړا
مي هم هلته ستا په څنگ کي زهره وچوي او په څنگ کي دي
د يوه ناکام مين په خير ولوېرم.

اه ماگدولين! او مي بخښه رحم را باندي وکړه او د
خداي (ج) لپاره د ليک ځواب مي را کړه او پر زخمي سوي زړه
مي پټی ولگوه.

استفن



له ماځدولين څخه استغفنه ته


ښاغلي! ډير شيان دي چي زه او ته يې بايد هېر
کړو.

پلار مي هيله راڅخه وکړه چي له ادوارد سره
واده وکړم. البته زه دانه وایم چي د پلار امر مي يو قانون
دی بلکي هغه مي پلار دی او زه د هغه په خاطر د هغه دې
هيلي ته مثبت ځواب وایم.

او بله عجه لا دا چي دوستانو مي زما له سترگو د
غفلت پردې ليري کړې. هغوی د ژوند د پردو شاته
حقيقتونه ماته دانه په دانه را په گوته کړل او د ژوند څېره
چي څه ډول ده، هغسي يې راته ښکاره کړه. دا چي ښه يې
وکړه که بد، په دې اړه څه نسیم ویلای.

مگر هغه څه چي زه ښه پوهېږم، هغه خبره داده
چي نور زما سترگي پرانيستل سوې او زما د ژوند پر
اسمان توري وریځي نور له مخي ليري سوې او هيله منده
یم چي ډېر ژر ستا سترگي هم پرانيستل سي.

استغفنه! زه يو غریبه نجلۍ یم او ته هم چندان
شتمني نه لرې. نو بیا ښه به دا وي چي ته هم ځان ته يو



شتمن څوک و پلټې او زه هم ترڅو د ښه ژوند څښتنان سو.

دا ښه خبره ده چې په ژوند کې احساس او عواطف تر شتمنۍ ښه شيان دي مگر که چيرې څوک شتمني نلري، هغه به ژوند څه ډول سرته ورسوي.

که چيرې موږ له يو بل سره واده وکړو نو زه په دې ډاډه يم چې يوه ورځ به د خپلې بېوزلې له لاسه افسوس کوو او بيا پښېماني هيڅ گټه نلري.

نو استغنه! راځه چې نور يواځې په يوه بې رنگه دوستي اکتفا وکړو او د ځوانۍ خيالونه او فکرونه نور هېر کړو.

زه تر دې زيات څه نسيم ويلای، ما وبخښه او د خداي(ج) له درباره څخه هيله کوم چې د ښه او خوشاله ژوند څښتن و اوسې.

ماگډولين



له استفن شخه ماگدولين ته

ماگدولين! کوچنی کور چي مور به په هغه کي ژوند کولای تيار سو او ما يې په باغچه کي له سرايه سره وړ گلان او وني ودرول او تر هغه ځايه چي په وس کي مي ول، زمور د هوسائي لپاره مي د کور ټول شيان تيار کړل مگر ته ولاړې. زه دي يوازي پرېښودم او له بل چا سره دي د خپل زړه تړون وکړ. زه دي په نا اميديو او ناکاميو کي راگير پرېښودم.

له دې وروسته دا کور تنها سو، وني ټولي وچي او گلان يې مړ او ي اوله منځه ولاړل.

تاماته بدرد وويل او زما د اميد کرلی کښت دي ټول د نااميدۍ په ناولي لاس وريښي.

اه ماگدولين! ته دانه حسوې چي زما خيالونه تل لکه سيوری په تا پسې وي او تا لکه خپل سيوری بدرگه کوي. هغه وخت هم چي ته دي د خپل څښتن سره گړځي.

اې بيوفا او وعده خلافه ښځي! زما ژوند او زمانې کمرغي بېرته ماته راستنه کړه...

کلونه کلونه مي ستا په ياد شپې او ورځي تيري کړې. تکليفونه او زحمتونه مي يوازي ددې لپاره وگالل چي تاته، نېکمرغي در په برخه کړم. ما مي له مور، پلار او کورنۍ شخه



۲۶
يوازي ستا په خاطر مخ واړاوه. ما ستا په خاطر خپل د ځيگر ټوټې
ورور ته پيسې پر وخت وانه ستولې او هغه ومړ. دهغه قاتل زه وم
خوستاله لاسه.

مگر تا دې ټولو ته په سپکه سترگه وکتل او هغه ټول
دي تر پنبو لاندي کړل. زه اوس لکه يو سرگردانه مسافر چي په
لويه دښته کي ئې لاره ور که کړې وي، سرگردانه پر يوه اوبله خوا
ځغلم، نه کومه ونه سته چي تر سيوري لاندي يې دمه وکړم، نه
کومه چينه سته چي زه مي د سينې اور ورباندي مړ کړم او نه کوم
لاره چي ځان له دې ناولي دښتي څخه وباسم.

افسوس پر ما چي خونه يوازي سولم، هيلي مي ټولي تر
کاڼو لاندي سولې او اهداف مي ټول له منځه ولاړل. نور پر ما ټولي
لاري تړل سوي دي مگر پر ته له مرگه، مگر مرگ؟ خدايه (ج)، ژر
مي اجل راو لېږي.

استفن



له ماڳدولين څخه استغفن ته

ښاغلي! ستاسو دردونکی او غمجن ليک مي و لوستی. دونه متاثره سوم چي ناڅاپه مي و ژړل. ما ستا پر ور کو سوو ارمانونو، بايللو هيلو او تنهائي ډېر وژړل مگر څه و کړم؟ تقدير همداسي ؤ.

استغفن! مينه يوه ناروغي ده چي هونبنياران خلگ هغه د ځوانی اور بولي. له نېکه مرغه چي زه له دې ناروغي څخه جوړه سوم او هيله منده يم چي ته هم ژر له دې ناروغي څخه خلاص سي مگر په دې شرط چي خپله د خپلي تداوی لپاره راولاړسي.

څونه مينه چي راسره لرې، کونښن بايد وکړي چي هغونه نفرت راسره پيدا کړي. ته بايد کونښن وکړي چي نور مور، يو بل و نه پېژنو ځکه زه اوس د يو چا ميرمن سوې يم او ته بايد پوه سي چي د يو چا ميرمن کيدل څه مانا لري. نور زه ټول د يو چا ملکيت يم چي دهغه د اجازې پرته بل هيڅ نسيم کولای.

استغفن! زه ستا څخه يوه هيله کوم. هيله ده چي هيله مي ومنې. نور ستا کار دي نه پوهيږم چي هيله مي مني که يا؟.

ماڳدولين



له استفن څخه ماگډولین ته

اې زما د امیدونو او خیالونو شتمنی! تا دي ماته
خپله هیله نه ده لیکلې؟ ته څه هیله لرې؟ ووايه چې څه
هیله کوې؟.

زه څه کولای سم چې ستا لپاره یې وکړم. اه
ماگډولین! کاش چې تا زما څخه زما روح غوښتلای چې
ما بېله ځنډه تر تا قربان کړې وای. خدای (ج) شاهد دی
چې زه دونه له دې څخه په عذاب یم چې هره دقیقه دې ته
تیار یم چې روح می خدای (ج) ته وسپارم.
ژر یې راته ولیکه! څه غواړې؟ څه هیله لرې؟ ما
پرېکړه کړې چې ته هر څه هیله لرې، زه هغه تر سره کړم.

استفن



له ماځدولين څخه استغفنه ته

استغفنه ستا په ياد دي ما يو وخت تاته ويل چې
دونه مينه مه راسره كوه، يا به ځان په ډېره مينه مړ كړې يا
ما.

زه پر حق وم. تا پخپل ليك كې ماته ليكلي چې
تا يو داسې تصميم نيولى دى چې ما هيڅكله ددې فكر هم
نسواى كولاى.

ته فكر كوې چې پخپل دې ناروا تصميم خپله
مينه پاى ته ورسوي؟.

دا سمه خبره ده چې ته به د ځان په وژلو ځان له
دې غمه څخه بې غمه كړې مگر تا زما په اړه فكر كړى
دى. ايا ته فكر نه كوې چې ستا له مرگ وروسته زما د
ژوند هره لمحه له يوه تدريجي مرگ څخه پرته بل هيڅ
شى نه دى؟.

كچيري ته د دې دعوه كوې چې زما سره مينه
لرې نوبيا ولي زما خوښي خپله خوښي نه بولي؟.

ته چې دونه زما د مينې او پر ما د مهربانۍ لاپي
وهې نوبيا ولي په ځان وژنه زما ژوند له غمونو او پېښمانيو،
څخه راډكوې.



استفن! زه يوځل بيا تاته د خپلي بې رنگه
دوستۍ وړانديز کوم او هيله منده يم چي زما دوستي
ومنې .

زه فکر کوم چي دوستي تر ميني او عشق ډېره
قوي او زوروره خپلوي ده .

ما اورېدلي دي چي ته د ادوارد غټ دښمن
گرځېدلی ئې او څوځله په تندي ورسره مخ سوی هم يې .
ايا دې قول را کولای سې چي نور به له هغه سره
کار نلرې او مزاحم کيږې به يې نه؟

اه، استفنه! دا زما هيله او ارزو ده ستا څخه . که
چيري دا قول را کړې نو به ډېره درڅخه خوشاله سم او
ستا د ځان بښندنه به تر هيڅ وخته هېره نکړم . د ځواب په
تمه دي يم .

ماډولين



له استفن څخه ماگډولين ته

ماگډولين! راته ليكلي دي ول چي له هغه زيري چي خپل زړه ته مي ورکړی دی تېر سم او پرېږدم چي ته مي هېره سې خو خپل حريف مي په بې خاری سره خوشاله ژوند وکړي او ستا په څنگ کي په خوبنۍ او خوشالۍ وخت تېر کړي. هيله دي کړې ده چي دهغه کس چي زما شتمني او زما ژوند يې راڅخه غلا کړي دي، احترام وکړم.

ډېرېښه، چي ستا داسي خوبنه ده زه هم څه نه وایم او هغه څه چي ته وائي هغسي کوم. ادوارد ستا په منځگړيتوب زما له انتقام څخه خلاص دی، ستا په خاطر هغه ته هيڅ نه وایم او هيڅ هم نه ترې غواړم.

په دې شرط چي هغه تر وسه وسه ستا په خدمت کي کوښښ وکړي او د ژوند يوازنی هيله يې ستا خوبني او خوشالي وي.

که چيري يوه ورځ پوه سم چي هغه ستا سره سمه رويه نه کوي نو ته بارو وکړه چي زه به په هغه ورځ له ده سره خپل ټول حسابونه پاکوم او که هر وخت مي واورېدل چي ته هغه ژړولې ئې او يا ستا په سترگو کي دهغه له لاسه اوښکي.



۳۳
را ٽولي سوي دي، نو بيا دي بايد ياد وي چي هغه به زما خڻه
د ڙوند خڻه هم وه نه کړي .

ما گډولين! زه ستا د ويلو په خاطر ځان وڙنه نه
کوم مگر هر وخت که مړ سوم پوه سه چي د ميني اور زه
ووژلم.

زه يوازي ستا په خاطر غواړم چي مرگ په خندانو
شونډانو استقبال کړم.
ستا د بڼه ڙوند په هيله

استفن



له ماځدولين څخه استغفنه ته

استغفنه افرين!

افرین ستا پر ځوانۍ او سر بښندنه! له لیکه دي پوه سوم چي ته هم نور د رغېدو په حالت کي ئې. په څو ورځو کي به ته هم په دې پوه سې چي دوستي تر ميني ډېره ښه ده.

ځکه دوستي ورځ تر بلي ټينگيږي اومينه ورځ تر بلي زړه کيږي، سپري او تېرېده لري.

استغفنه! زه ستا څخه يوه بله هيله هم لرم مگر دا هيله مي پر زړه او عواطفو پوري تړلې هيله نه ده بلکي غواړم چي ستا شرافت او انسانيت وه ازمويم.

تقدیر خو داسي فيصله وکړه چي زه دي د ادوارد ميرمن سم مگر څنگه چي زما ډېر ليکونه ستا څخه دي، نو کېدای سي چي زموږ نکاح په سمه توگه ونه تړل سي. فکر ونه کړې چي زه پر تا بدگمانه يم او له دې وېرېرم چي ته به يوه ورځ هغه زموږ پر خلاف استعمال کړې بلکي زه نه سم کولای چي د دغو ليکونو په شتون کي د خپل څښتن سره د وفاداره اوسېدلو ژمنه وکړم. پوهېږم چي زما دې هيلي به ستا د سيني اور يو ځل بيا په



غرغندو کړی وي مگر ته فکر وکړه او یوه ورځ وروسته
زما د لیک ځواب راکړه .

ځکه ته باید په دې اړه له ډېره فکره کار واخلي .
ښایي ته دې فیصلې ته ورسیري چي دا
ځوانمردي ده چي یو راز راز پاته سي او زما د یو امانت په
څېر یې ته درسره خوندي کړې .
نور ته خپله ښه پوهېږې

ماډولین







دميني زړه

جرس فرهاد

موده سوه تيره چي هير كړي دي يم
موده سوه تيره چي مي نه پېژنې
وختونه وسوه چي دي ياد كي نه يم
زما راتلو ته اوس په تمه نه يې
اوس دي په بل چا پوري زړه تړلي
اوس دي د زړه په كور كي بل اوسيږي
اوس دي رازونه دي په نورو شريك
اوس دي د زړه په هغه پراخ جهان كي
زما لپاره زړه ځاي هم نسته
خو مگر اوس مي لاهم ياد كي ته يي
خو مگر اوس هم ستا خيالونو كي يم
اوس لاهم ستا د پښو اواز ته غوږ يم
اوس هم له تا د راتلو تمه كوم
اوس هم دور ځي په لس گونه ځله
د موبایل پر سكرين نظر تيروم
چي گوندي ستا پيغام راوړ سيږي
چي گوندي گوتي دي ناپامه غوندي



زما شمپرې ته يو مسكال راكړي
گوندي چي بيا به ستا اواز واورمه
گوندي چي بيا به مي زړگي ارام سي
خومگر زه اوس دومره بخت نه لرم
خومگر اوس دي زه هير كړي يم
خومگر اوس مي بيخي نه پېژني
اوس دي يادونو كي هم نه راگرځم
خوكاش چي تاته يې هم زما پشاني
له مينې ډك زړه واي در كړي مالك
نوبيا به ولي سره ليري واي مور
بيا به مو ولي سره نه ليدلای



دمر غلرو اميل

جهاني

دپسرلي په يوه بنكلي سهار
چي غوړيدلې وي پر مخکه دمستيو لمن
چي دخزانه بيخبره بلبل
زمور د کړ کی مخي ته
په نازولو په ناز کو په بيصبره پنجو
دسروغوټيو گريوانونه خيري
دپسرلي په يوه بنكلي سهار
چي شيخ پري ايښې وي د ذکر کيسه
چي دزاهد پر شونډو گرځي دخيام ترانې
په مرغلينو خاشکو
پرځي پريولي وي غاټول او گلاب
زه به راځم او ستا په غاړه کې به هار اچوم
هغه چي تل دي غوښتی
هغه چي ډير دي خوښ و
ستا دخوبونو ستا دهيلو اميل
پر سپين بارځو به دي راتوی سي له خوښيه اوښکي





دانه دانه به رڼې
غیر به دي وغورېږي
ما به دربولې څنگ ته
خوښي او بیر به دي پاڅي له خوښو سترگو
خوښي د سپینو مرغلرو دهار
او خوښي زما دلیدو
پېره مر موزه پېره
د بیلتانه خبري
د جدایې اندیښنه
غیر به دي وغورېږي
ما به دربولې څنگ ته
خوزه به لیري یمه
د تندرېغ به دي راوینښه کي له خوبه څخه
او زما پر قبر به باران اورېږي.

اوزه له تانه پرته!

دا هغه شعر دی چې یوه نومور کي ایراني شاعر په خپله مینه کي تر ناکامی وروسته دخپلي ځان وژني ترمخه خپلي بي وفا میني ته لیکلی ؤ.
ژباړن


ستاخه پرته
دی ژوندون مي زهر
مگر له تاسره هم
ګراني چي زه اوسېرم
دا هم په خپله اور دی
له تانه پرته
په بل څه فکر کول
خو هیڅ امکان نلري
مگر داستا په څنګ کي
چي زه اوسېرم کله
دابه نو خوب وي ګراني
تابه داتل ويله
چي زه به هیر کړمه تا
مگر په وس دي نه و
اوزه دي نه کړلم هیر






تابه دا هم ويله
بنايي چي زره مي
نظرانه كرمه چاته
مگر له مانه پرته
تابل پيدانه كي خوك
تابه داتل ويله
چي بناي هيره مي كې
مگر په وس مي نه و
او اوس له دې نه پرته
خوك مي كافر وبولي
غواړم چي دا وه وايم
تابه وماته ويل
پاس داسمان په لوري
لاس پورته كه
خدای (ج) بې پخپله نيسي
مگر هغسي نسو
بنايي چي خدای (ج) به هم
ناراز وي له ما
حكه!
زما هسكه سوي لپه
له هاخوا تشه راغله


په دې نو وپوهېږه
 که نن محروم يم
 زه داستاله لیده
 دابه ثبوت ته د جفانه بولې
 وفا خو دې ته وايي
 چي نوم دي تل زما پر ژبه گرځي
 ته مي په فکر کي يې
 ته زما دخيال ميلمنه
 داسي هم نه ده گراني
 چي ته په شپو کي يې زما
 بلکي پخپله دا ته
 ته زما شپه يې گراني
 او زه چي تالرمه
 زه نوبل دوست څه کوم
 او تر قيامته پوري
 بنايې تاليري نه کم
 زه مي له خپله ځانه
 که په نصيب مي نه سپي
 خويياهم زه به
 له ما بنامه تر سهاره پوري
 ستاله يادو سره يم




په خدای (ج) مشکله ده دا
 چي زه به تا شرمه
 دخپل یاده له کوره
 کاشکي چي څنگ تر څنگ وای
 لاس دي مي لاس کي وای تل
 کاش په دې ته پوهیدای
 چي مي يادیرې څونه ؟
 بس اندازه یې بوله
 دغه زموږ تر منځه
 پولی وای چي پروته دی
 کاش چي په دې پوهیدای
 چي داسکوت به
 ان تر کمه وي نور
 کاش چي ویلای دي سواي
 چي زموږ دهیلو غوټی
 به کله گل سي گرانې
 کاشکي چي داسي کیدای
 دا فاصلې مو ټول له منځه تللای
 او ته له مانه پرته ؟
 زه به په کومو ځمکو
 داستا په لټه کي یم




او زه چي يم
 بس يم په شان
 ديوې شنډي وني
 چي وي خزان وهلي
 او ته پوهېږې په دې
 چي د سيني دننه
 زما زړگې هم وچ دي
 زه په دې فکر كوم
 ايا رشتيا د تينبتي لاره نسته
 له دي واټن او پولي
 او زه اوس فکر كوم
 چي زه له تانه پرته
 او زه له تانه ليري
 به ننداره د دغه ښكلي اسمان
 له كومه اړخه كوم
 او زه اوس فكر كوم
 چي زه له تانه پرته
 او زه له تانه ليري
 ايا ژوندي به او سم
 او زه تر اوسه پوري
 گرځم ځواب لټوم



د دي زوي مږي سواله
 چي په رشتيادي درواغ سوي
 هغه ټول خوبونه
 چي ما په وينښه ليدل
 او اوس؟! .
 گاهي اسمان
 گاهي جانان ته غلغلم
 چي سم مايوسه له دوی
 نوبيا
 سم سر پر زنگون
 سم په سوچونو کي ورک
 ته راسره يې گرانې
 موز يوې خواته درومو
 دلته دخلکو سي رافکر ماته
 شوک ليونی
 شوک کوخه ډب مي بولي
 شوک خو چرسي شوک بيابنگي مي بولي
 ځيني پيداسي داسي
 ماته راوگوري چوک چوک وکړي
 کله خو داسي وسي
 چي کړمه منډه په يوبل چاباندي



پر مي گمان ستاراسي
دلته نو خلگ په راز ټوله پوه سي
زه يې رغونه اورم
واي چي دابي چاره
بس ليوني دي دچا
او دچا ميني دي
ټاکلي دلته
گرانې پوهېر مه نه
چي دا تقدير و بدرنگ
او که و ستا بر خلیک



زړه ته مې ګورئ تاسي

زړه مې ناپوه دی څونه
 داليونی دی لکچي؟
 پر هغه چادی مین
 دچاله لاسه لپونی چي دی دی
 هغه چي دی يې ژرولی دی ډپر
 هغه چي تل يې زخمي کړی دی دی
 دی دی مین پر هغه
 څوک خو پیداسي داسي
 چي دازخمي زړگي ته
 کومه چاره يې زده وي
 څوک دي راوښوي دا
 چي دازخمي زړگي قانع کم څنگه
 څونه مجبور یم زه
 څرنگې پوه کمه زه
 دچا د مینې له خاطرې چي مري



هاڻي وفاده دونه
 يو داسي زخم ڀي ورکړی ده ته
 هيڅ چي دوانه لري
 داده عجبه ډېره چي زه ژر لای نسّم
 ځکه ډار پر مه له دې
 چي به دادرسته نړی
 را پوري و خنديري
 اوزه ډار پر م په دې
 چي به رسواسي زما گرانه مينه
 اوزه په دې وېر پر م
 چي زما په ماته مينه
 به پېغورونه را کي
 دابي خبره نړی
 ځکه چي دوی په مينه نه پوهيږي
 څوک دي نوزما زهير تيا هم وگوري
 سترگي له اوبنکو لندي
 زړه مي له غمه ډک دی
 مگر پر دې سريږه
 تل مي دشونډو مېلمنه وي مسکا.



يوه پوښتنه لرم د عالمو څښتنه!

خدایه دامینه دي پیدا کړه ولي

چي بیا پیدا دي کړه له

نودي په څنګ کي د ایلتون څه کاوه

په څه دي ماته را کړه

دې ته مي اړه څه وه

زما بربادي کي

ستا حکمت نو څه وو

زه مي له ژونده راضي

لاره مي ښکلې لیده

تاراته لاره کي ځوزان وښیندل

ژوند مي سو ټوله بس

دغم سر چینه

خدایه بڅښنه غواړم

چي زه پوښتنه داد ولي کوم

زه خو بنده يم عاجز



داسي نور مه را ګوره!

(تاتاه)

داسي نور مه را ګوره
 نه چي مين دي سمه
 و پرښتو ته ورته
 ستا خدا ګاني چي دي
 دادي له موربه جلا
 نه چي بي هونبه سمه
 بس ده نور مه را ګوره
 ته خو هغه ئې ګراني چي
 زړه زما يې غواړي
 داسي ګمان کومه
 چي ته مي روح ئې ګراني
 راځه چي يو وجود سو
 دا فيصله به وکړو
 چي به بيلتون نه منو
 دا ادا ګاني هم ستا
 دي بس له ټولو سيوا

پاي

